

ပြည်ထောင်စုသမ္မတမြန်မာနိုင်ငံတော်
ပထမအကြိမ် အမျိုးသားလွှတ်တော် ပုံမှန်အစည်းအဝေး

၁၄ ရက်မြောက်နေ့ မှတ်တမ်း

၁၃၇၂ ခုနှစ်၊ တပေါင်းလပြည့်ကျော် ၄ ရက်

(၂၀၁၁ ခုနှစ်၊ မတ်လ ၂၃ ရက်)

[ဗုဒ္ဓဟူးနေ့]

အချိန်၊ ၁၀:၀၀။

နေပြည်တော်ရှိ အမျိုးသားလွှတ်တော် အစည်းအဝေးခန်း မတွင် ပထမအကြိမ် အမျိုးသားလွှတ်တော် ပုံမှန်အစည်းအဝေး ၁၄ ရက်မြောက်နေ့ အစီအစဉ်ကို နံနက် ၁၀:၀၀ နာရီ အချိန်၌ စတင်ကျင်းပပါသည်။

[အမျိုးသားလွှတ်တော် ဥက္ကဋ္ဌအဖြစ် ဦးခင်အောင်မြင့်က ဆောင်ရွက်ပြီး၊ အခမ်းအနားမှူးအဖြစ် ဦးသိန်းမော်၊ ညွှန်ကြားရေးမှူး၊ လွှတ်တော်ရုံး က ဆောင်ရွက်ပါသည်။]

အမျိုးသားလွှတ်တော် ဥက္ကဋ္ဌ နေရာယူခြင်း

အချိန်၊ ၁၀:၀၀ ။

အခမ်းအနားမှူး၊ ။ အမျိုးသားလွှတ်တော် ကိုယ်စားလှယ်များခင်ဗျား။ ယခု အချိန်ကစပြီး ပြည်ထောင်စုသမ္မတမြန်မာနိုင်ငံတော် ပထမအကြိမ် အမျိုးသားလွှတ်တော် ပုံမှန်အစည်းအဝေးရဲ့ ၁၄ ရက်မြောက်နေ့ အစီအစဉ်ကို စတင်ပါတော့မယ်။

အမျိုးသားလွှတ်တော် ဥက္ကဋ္ဌကြီး ကြွရောက်လာပါပြီခင်ဗျား။

[အမျိုးသားလွှတ်တော်ဥက္ကဋ္ဌသည် ဥက္ကဋ္ဌအတွက် သတ်မှတ်ထားသည့် စင်မြင့် ပေါ်သို့ ကြွရောက်နေရာယူပါသည်။]

အခမ်းအနားမှူး၊ ။ အားလုံးထိုင်နိုင်ကြပါပြီခင်ဗျား။

အမျိုးသားလွှတ်တော်၁၄ ရက်မြောက်နေ့ အစည်းအဝေးအထမြောက်ကြောင်းနှင့် အစည်းအဝေးစတင်ကျင်းပကြောင်းကြေညာခြင်း

အချိန်၊ ၁၀:၀၄။

ဥက္ကဋ္ဌ။ ။ အမျိုးသားလွှတ်တော်ကိုယ်စားလှယ်များခင်ဗျား ။ ဒီကနေ့ ကျင်းပတဲ့ ပထမအကြိမ် အမျိုးသားလွှတ်တော် ပုံမှန်အစည်းအဝေး ၁၄ ရက်မြောက်နေ့မှာ အမျိုးသားလွှတ်တော် ကိုယ်စားလှယ်များ စိစစ်ရေးကော်မတီရဲ့ တင်ပြချက်အရ အစည်းအဝေး သို့ တက်ရောက်ခွင့် ရှိတဲ့ ကိုယ်စားလှယ်ဦးရေ စုစုပေါင်း (၂၂၃)ဦး ရှိပြီး၊ ဒီကနေ့ အစည်းအဝေးကို (၂၂၀) ဦး တက်ရောက်ပါတယ်။ အစည်းအဝေးသို့ တက်ရောက်ခွင့်ရှိတဲ့ အမျိုးသားလွှတ်တော် ကိုယ်စားလှယ်ဦးရေ စုစုပေါင်းရဲ့ (၉၈.၆၅) ရာခိုင်နှုန်း ရှိပြီး တက်ရောက်တဲ့ ကိုယ် စားလှယ် ဦးရေဟာ အစည်းအဝေးအထမြောက် ရန် လိုအပ်တဲ့ ကိုယ်စားလှယ်ဦးရေ သုံးပုံတစ်ပုံထက် ကျော်လွန်တဲ့ အတွက် အမျိုးသားလွှတ်တော်ဆိုင်ရာဥပဒေ ပုဒ်မ ၄၀ နဲ့ နည်းဥပဒေ ၂၁၊ နည်းဥပဒေခွဲ (က)နဲ့ (ဂ)တို့အရ အစည်းအဝေးအထမြောက်ကြောင်းနဲ့ အစည်းအဝေးစတင် ကျင်းပကြောင်း ကြေညာပါတယ်။ (ဩဘာသံများ)

အစည်းအဝေးအစီအစဉ်ဖြန့်ဝေထားကြောင်းတင်ပြခြင်း

အချိန်၊ ၁၀:၀၆။

ဥက္ကဋ္ဌ။ ။အမျိုးသားလွှတ်တော် ကိုယ်စားလှယ်များခင်ဗျား။ အမျိုးသားလွှတ်တော်ဆိုင်ရာနည်းဥပဒေ ၄၊ နည်းဥပဒေခွဲ(ခ)အရ ပထမအကြိမ် အမျိုးသားလွှတ်တော်ပုံမှန် အစည်းအဝေးရဲ့ ၁၄ ရက်မြောက်နေ့အစီအစဉ်ကို အမျိုးသားလွှတ်တော် ကိုယ်စားလှယ်များထံ ကြိုတင် ဖြန့်ဝေထားပြီး ဖြစ်ပါတယ်။

အမျိုးသားလွှတ်တော် ကိုယ်စားလှယ်များ ခွင့်ပန်ကြားခြင်း

အချိန်၊ ၁၀:၀၆။

ဥက္ကဋ္ဌ။ ။အမျိုးသားလွှတ်တော်ဆိုင်ရာနည်းဥပဒေ ၄၊ နည်းဥပဒေ ခွဲ(ဂ)၊ နည်းဥပဒေခွဲငယ်(၁)အရ ခွင့်ပန်ကြားလိုတဲ့ လွှတ်တော် ကိုယ်စားလှယ်များရှိလျှင် မိမိကိုယ်တိုင်

သော်လည်းကောင်း၊ မိမိအတွက် အခြားလွှတ်တော်ကိုယ်စားလှယ်တစ်ဦးက သော်လည်းကောင်း ခွင့်ပန်ကြာရမှာဖြစ်ပါတယ်။

ဒီကနေ့ အစည်းအဝေး မတက်ရောက်နိုင်တဲ့ အမျိုးသားလွှတ်တော်ကိုယ်စားလှယ် များရှိလျှင် ယခု ခွင့်ပန်ကြားဖို့ ဖြစ်ပါတယ်။

ဥက္ကဋ္ဌ။ ။ ခွင့်ပန်ကြားသူ မရှိပါဘူး။

အမျိုးသားလွှတ်တော် ကိုယ်စားလှယ်များ အစည်းအဝေး တက်ရောက်မှု အခြေအနေကို မှတ်တမ်းတင်ခြင်း

အချိန်၊ ၁၀:၀၇။

ဥက္ကဋ္ဌ။ ။ အမျိုးသားလွှတ်တော် ကိုယ်စားလှယ်များ ခင်ဗျား။ ဒီကနေ့ ပထမ အကြိမ် အမျိုးသားလွှတ်တော် ပုံမှန်အစည်းအဝေး ၁၄ ရက်မြောက်နေ့ကို တက်ရောက်ခွင့်ရှိတဲ့ အမျိုးသားလွှတ်တော်ကိုယ်စားလှယ် ဦးရေမှာ(၂၂၃)ဦး၊ ယခင်က ခွင့်ပန်ကြားသဖြင့် ခွင့်ပြု ထားသူ(၃)ဦးဖြစ်၍ အမျိုးသားလွှတ်တော်ကစုစုပေါင်း ခွင့်ပန်ကြား၍ ခွင့်ပြုထားသူ(၃)ဦး ဖြစ်ပြီး ခွင့်မဲ့ပျက်ကွက်သူ မရှိပါ။

အမျိုးသားလွှတ်တော်ဆိုင်ရာ နည်းဥပဒေ ၄၊ နည်းဥပ ဒေခွဲ(ဂ)၊ နည်းဥပဒေ ခွဲငယ်(၂)အရ ယခု လွှတ်တော်ကိုယ်စားလှယ်များ အစည်းအဝေးတက်ရောက်မှု အခြေအနေ တင်ပြချက်ကို အမျိုးသားလွှတ်တော်ရဲ့ အတည်ပြုချက် ရယူပါမယ်။

အမျိုးသားလွှတ်တော်ကိုယ်စားလှယ်များ အစည်းအဝေးတက်ရောက်မှု အခြေအနေ တင်ပြချက်ကို အတည်ပြုပါသလား ခင်ဗျား။

[သုံးကြိမ်တိုင်တိုင် မေးမြန်းပါသည်။ လွှတ်တော်က အတည်ပြုပါသည်။]

ဥက္ကဋ္ဌ။ ။ အမျိုးသားလွှတ်တော်က အတည်ပြုတဲ့အတွက် အမျိုးသားလွှတ်တော် ကိုယ်စားလှယ်များ အစည်းအဝေးတက်ရောက်မှု အခြေအနေကို အမျိုးသားလွှတ်တော်က အတည်ပြုမှတ်တမ်းတင်ကြောင်း ကြေညာပါတယ်။ (ဩဘာသံများ)

**ကြယ်ပွင့်ပြထားသည့် မေးခွန်းများကို သက်ဆိုင်ရာ အမျိုးသားလွှတ်တော်
ကိုယ်စားလှယ်များကမေးမြန်းခြင်းနှင့်သက်ဆိုင်ရာပြည်ထောင်စုအဆင့်
အဖွဲ့အစည်းဝင်များကဖြေကြားခြင်း**

ချင်းပြည်နယ်ရှိ ရေဇာမြို့နယ်ခွဲကိုမြို့နယ်အဆင့်သို့ တိုးမြှင့်ဖျော် နှင့် စပ်လျဉ်းသည့် မေးခွန်း

အချိန်။ ၁၀:၀၈။

ဥက္ကဋ္ဌ။ ။အမျိုးသားလွှတ်တော်ကိုယ်စားလှယ်များခင်ဗျား။ အမျိုးသားလွှတ်တော်သို့ အမျိုးသားလွှတ်တော် ကိုယ်စားလှယ်များ မေးမြန်းထားတဲ့ ကြယ်ပွင့်ပြ မေးခွန်းများကို မေးမြန်းခြင်းနှင့် ဖြေကြားခြင်းအစီအစဉ် ဆောင်ရွက်မှာ ဖြစ်ပါတယ်။ ယခု ချင်းပြည်နယ်၊ မဲဆန္ဒနယ်အမှတ်(၉)မှ ဦးပေါ်လှလွင်က ချင်းပြည်နယ်ရှိ ရေဇာမြို့နယ်ခွဲကို မြို့နယ်အဆင့်သို့ တိုးမြှင့်ပေးရန်နှင့် စပ်လျဉ်းသည့်မေးခွန်းကို မေးမြန်းဖို့ ဖြစ်ပါတယ်။

အချိန်။ ၁၀:၀၈။

ဦးပေါ်လှလွင်၊ ချင်းပြည်နယ် မဲဆန္ဒနယ်အမှတ်(၉)။ ။လေးစားအပ်ပါသော အမျိုးသားလွှတ်တော်ဥက္ကဋ္ဌနှင့် ဝန်ကြီးများ၊ လွှတ်တော်ကိုယ်စားလှယ်များခင်ဗျား။ အားလုံးကို မင်္ဂလာပါလို့ နှုတ်ဆက်ရင်း ကျွန်တော်ရဲ့မေးမြန်းချက် ကို မေးမြန်းပါမယ်။ ကျွန်တော် ရေဇာမြို့နယ်ခွဲကို မြို့နယ်အဆင့်သို့ တိုးမြှင့်ပေးပါရန် မမေးမြန်းမီ ရေဇာမြို့နယ်ဒေသရဲ့ အခြေအနေကို ဦးစွာတင်ပြပါမယ်။ ရေဇာမြို့နယ် ခွဲသည် ယခင်က မတူပီမြို့နယ်ထဲမှာ ပါဝင်သောရွာဖြစ်ပါတယ်။ နိုင်ငံတော်အစိုးရရဲ့ ၂၀၀၂ ခုနှစ်၊ နယ်စပ်ဒေသဖွံ့ဖြိုးရေးအစီအစဉ် ဖြင့် ၂၀၀၂ ခုနှစ်မှာ မြို့နယ်ခွဲအဆင့်သို့ တိုးမြှင့်ပေးခြင်းဖြ ဖြစ်ပါတယ်။ နိုင်ငံတော်အစိုးရအပေါ် တွင်လည်း အထူးကျေးဇူးတင်ရှိကြောင်း ဒေသခံကိုယ်စား ဖော်ပြလိုပါတယ်။ ရေဇာမြို့နယ်ဟာ ယခင် ယခင်ကတည်းက မြို့နယ်ခွဲ အဆင့်သို့မဟုတ်ဘဲ မြို့နယ်အဆင့် တိုး ပေးပါရန် အစိုးရသို့ တင်ပြပြီး သတ်မှတ်ခဲ့သော ဒေသဖြစ်ပါတယ်။ ဘာဖြစ်လို့လဲဆိုတော့ ရေ ဇာမြို့နယ်ဟာ နယ်အသီးသီး ဟားခါး၊ ထန်တလန်၊ မတူပီ ၊ အိန္ဒိယနယ် စပ် ဂန့်ဂေါအရှေ့ဘက်မှ အသီးသီး အလှမ်းဝေး ကွာသော ဒေသဖြစ်ပါတယ်။ ဟားခါးနှင့် ထန်တလန်မှ မိုင် (၁၀၅)မိုင် ကွာဝေးပြီး အရှေ့ ဂန့်ဂေါဘက်မှ (၁၀၅)မိုင် ကွာဝေးသောနေရာတွင် ရှိပါတယ် ။ အနောက်ဘက် အိန္ဒိယ နယ်စပ်မှ ၄၅ မိုင် အကွာအဝေး တွင် တည်ရှိပါတယ်။ မတူပီမြို့နယ် မှ မိုင် (၇၀)ခန့်အကွာအဝေးတွင်

တည်ရှိသော နေရာဖြစ်ပါတယ်။ တစ်နယ်နှင့်တစ်နယ် ဒေသအကွာအဝေး ကွာလှမ်းတဲ့ အတွက် အုပ်ချုပ်ရေးနှင့် နယ်မြေ လုံခြုံရေးအတွက် အခက်အခဲ ရှိပါသဖြင့် အရင်အစိုးရ ကတည်းက မြို့နယ်အဆင့်သို့ တိုးမြှင့်ပေးရန် စီစဉ် ခဲ့ခြင်းဖြစ်ပါတယ်။ သို့သော်လည်း ၂၀၀၂ ခုနှစ် နယ်စပ်ဖွံ့ဖြိုးရေး အစီအစဉ်ဖြင့် မြို့နယ်ခွဲရရှိခြင်းဖြစ်ပါတယ်။ ဒါကြောင့် ရေဇာမြို့နယ်ဟာ နိုင်ငံတော်အနေဖြင့် မြို့နယ်ခွဲမှ မြို့နယ်အဆင့် သို့ တိုးမြှင့်ပေးရန် တင်ပြသွားမှာ ဖြစ်ပါတယ်။ လက်ရှိရေဇာမြို့နယ်ရှိသော ရုံးဌာနများမှာ အထွေထွေဦးစီးဌာန၊ စိုက်ပျိုးရေးဌာန၊ ကြေးနန်းနှင့် စာတိုက် လဝက၊ လျှပ်စစ်ရုံး၊ အစိုးရအထက်တန်းကျောမြို့ပေါ်မှာရှိပြီး ကျေးရွာ ဆတ်တလိုရွာမှာ တွဲဘက်အစိုးရအထက်တန်းကျောင်း၊ တိုက်နယ်ဆေးရုံ၊ ပြည်သူ့ ရဲစခန်း(က) အဆင့်နှင့် အခြား အစိုးရဌာနများလည်းရှိပါတယ်။ ဒါကြောင့် မို့လို့ မြို့နယ်အဆင့်သို့ တိုး မြှင့်ပေးပါက နိုင်ငံတော် အနေဖြင့် ကြီးလေးသော ကုန်ကျငွေ ဘာမှ လိုအပ်မယ် မဟုတ်ပါဘူး ထင်ပါတယ်။ ဒါကြောင့် လေးစားစွာဖြင့် ရေဇာမြို့နယ်ခွဲအား မြို့နယ်အဆင့် သို့ တိုးမြှင့်ပေးပါရန် ရှိ /မရှိကို ဖြေကြား ပေး ပါရန် လေးစားစွာ တင်ပြအပ်ပါတယ်။ ကျေးဇူးတင်ပါတယ်။

ဥက္ကဋ္ဌ။ ။ ချင်းပြည်နယ်၊ မဲဆန္ဒနယ်အမှတ်(၉)မှ ဦးပေါ်လျှံလွင်ရဲ့ မေးမြန်း ချက်ကို ပြည်ထဲရေးဝန်ကြီးဌာန ဝန်ကြီးက ဖြေကြားဖို့ဖြစ်ပါတယ်။

ဖြေကြားချက်

အချိန်။ ၁၀:၁၂။

ဦးမောင်ဦး(ဝန်ကြီး ပြည်ထဲရေးဝန်ကြီးဌာန)။ ။ ယနေ့ အမျိုးသားလွှတ်တော် ပုံမှန်အစည်းအဝေးကို တက်ရောက်လာ ကြတဲ့ လေးစားအပ်ပါသော ဥက္ကဋ္ဌကြီးနှင့်တကွ လွှတ်တော်ကိုယ်စားလှယ်များအားလုံး စိတ္တသုခ၊ ကာယသုခ နှစ် ပါးနဲ့ ပြည့်စုံပြီးတော့ လိုအင် ဆန္ဒတစ်လုံးတစ်ဝတည်း အမြဲတမ်းပြည့်စုံကြတဲ့သူများဖြစ်ကြပါစေလို့ ဆုမွန်ကောင်းတောင်းရင်နဲ့ နှုတ်ခွန်းဆက်သ အပ်ပါတယ်။ ကျွန်တော်ကတော့ လက်ရှိ ပြည်ထဲရေးဝန်ကြီးဌာန တာဝန်ယူ နေရတဲ့ ဦးမောင်ဦးဖြစ်ပါတယ်။ ယခု ချင်း ပြည်နယ်၊ မဲဆန္ဒနယ်အမှတ် (၉)မှ ကိုယ်စားလှယ် တော်ကြီး ဦးပေါ်လျှံလွင်က မူလအဆို မှ မေးခွန်းအဖြစ်ကို ပြောင်းလဲမေးမြန်းထားတဲ့ ချင်းပြည်နယ်ရှိ ရေဇာမြို့ကို မြို့နယ်ခွဲအဆင့် ကနေ မြို့နယ်အဆင့်သို့ တိုးမြှင့်ဖို့ အစီအစဉ်ရှိ/မရှိ မေးလာတဲ့မေးခွန်းနဲ့ ပတ်သက်ပြီးတော့ ဖြေကြားသွားမှာဖြစ်ပါတယ်။

လေးစားအပ်ပါသော ဥက္ကဋ္ဌကြီး ခင်ဗျား။ မြို့နယ်ခွဲများကို ဖွဲ့စည်းမှုနဲ့ ပတ်သက်ပြီးတော့ လုပ်ထုံးလုပ်နည်းဥပဒေနှင့် ပတ်သက်ပြီးတော့ အနည်းငယ်တင်ပြလိုပါတယ်။ မြို့နယ်ခွဲတစ်ခု တည်ဆောက်တော့ မယ်ဆိုရင် ၁၉၀၇ ခုနှစ် မြို့ပြ အက်ဥပဒေ၊ ကျေးရွာ အက်ဥပဒေအရ စတင်ပြင်ဆင်ဖွဲ့စည်းရပါတယ်။ ၁၉၇၄ ခုနှစ်၊ ယခင် အစိုးရလက်ထက်မှာ ဖွဲ့စည်းအုပ်ချုပ်ပုံ အခြေခံဥပဒေ အတည်ပြု ပြီးတဲ့ နောက်ပိုင်းမှာ ဝန်ကြီးအဖွဲ့က သက်ဆိုင်ရာ ပြည်သူ့ကောင်စီ အဆင့်ဆင့်နဲ့ညှိနှိုင်းပြီးတော့မှ မြို့နယ်ခွဲဖွဲ့စည်းဖို့အတွက် အဆုံးအဖြတ်ပေးရပါတယ်။

၁၉၈၈ ခုနှစ် နောက်ပိုင်း န .ဝ.တ၊ န.ယ.က အစိုးရတက် လာတဲ့ နောက်ပိုင်းမှာတော့ န.ယ.ကရဲ့ သဘောတူညီချက်၊ အစိုးရရဲ့ ဆုံးဖြတ်ချက်၊ သဘောတူညီချက် ရပြီးမှသာလျှင် ပြည်ထဲရေးဝန်ကြီး ဌာနက အမိန့်ကြော်ငြာစာ ထုတ်ပြန်ပြီးတော့ မြို့နယ်တွေ၊ မြို့နယ်ခွဲတွေကို တရားဝင်ဖွဲ့စည်း ရပါတယ်။ ယခု ပေါ်ပေါက်လာပြီး အတည်ပြု ခဲ့ပြီးဖြစ်တဲ့ ၂၀၀၈ ခုနှစ် ဖွဲ့စည်းပုံအခြေခံဥပဒေ အခန်း(၂)၊ အပိုဒ် ၅၄ မှာတော့ သက်ဆိုင်ရာ တိုင်းဒေသကြီး၊ ပြည်နယ် ကိုယ်ပိုင်အုပ်ချုပ်ခွင့်ရတိုင်း သို့မဟုတ် ကိုယ်ပိုင်အုပ်ချုပ်ခွင့်ရဒေသအတွင်းမှာရှိတဲ့ ကျေးရွာ၊ ကျေးရွာအုပ်စု၊ ရပ်ကွက်၊ မြို့ ၊ မြို့နယ် ၊ ခရိုင် နယ်နိမိတ်တွေ ပြင်ဆင်မှုအတွက် သို့မဟုတ် ဖွဲ့စည်းဖို့အတွက် သို့မဟုတ် အမည် ပြောင်းဖို့ ပေါ်ပေါက်လာရင် သက်ဆိုင်ရာ တိုင်းဒေသကြီး သို့မဟုတ် ပြည်နယ်ဝန်ကြီးချုပ်က နိုင်ငံတော်သမ္မတထံ ထောက်ခံတင်ပြပြီး နိုင်ငံတော်သမ္မတက လိုအပ်သလို ဆောင်ရွက်ပေးရမယ်လို့ ဖွဲ့စည်းပုံမှာ ပါရှိထားပြီး ဖြစ်ပါတယ်။ သို့သော်လည်းပဲ နိုင်ငံတော်အေးချမ်းသာယာရေးနှင့်ဖွံ့ဖြိုးရေးကောင်စီ သည် နိုင်ငံနဲ့အဝှမ်းကို အေးချမ်းသာယာပြီး ခေတ်မီဖွံ့ဖြိုးတိုးတက်အောင် ကြိုးပမ်းဆောင်ရွက်နေရာမှာ တရားဥပဒေ စောင့်ထိန်းမှုပေါ် အခြေခံတဲ့ ခိုင်မာတဲ့ အုပ်ချုပ်ရေး စနစ် ထူထောင်ဖို့၊ ခေတ်မီအုပ်ချုပ်ရေး၊ စီးပွားရေး၊ လူမှုရေး ကိစ္စများကို ပြည်သူအတွက် ပြည့်ပြည့်ဝဝ ဆောင်ရွက်ပေးနိုင်ဖို့ ရည်ရွယ်ပြီး မှ တိုင်းဒေသကြီးနှင့် ပြည်နယ်တွေအတွင်း ယနေ့အထိ မြို့နယ်ခွဲပေါင်း စုစုပေါင်း(၈၂)ခုကို အစိုးရအဖွဲ့ရဲ့ သဘောတူညီချက်နဲ့ ဖွဲ့စည်း ထားပြီးဖြစ်ပါတယ်။ ကျွန်တော် တင်ပြခဲ့တဲ့ (၈၂)ခု ထဲမှာ ချင်းပြည်နယ်အနေ နဲ့ ကျိခါး-ရိဒ်ခေါရ်ဒါ-ရေဇာ ဆိုပြီး မြို့နယ်ခွဲ (၃)ခု ဖွဲ့စည်းပေးခဲ့ပြီး ဖြစ်ပါတယ်။ မြို့နယ်ခွဲတစ်ခု ဖွဲ့စည်းမယ်ဆိုရင် ခုန ကိုယ်စားလှယ်တော်ကြီး အချို့ တင်ပြသွားတဲ့ ဌာနတွေအရကြည့်ရင် ဝန်ကြီးဌာန(၁၁)ခု အောက်မှာရှိတဲ့ ဦးစီး ဌာန(၁၅)ခု က ဝန်ထမ်း (၁၉၂)ဦးကို ဖွဲ့စည်းရပါတယ်။ မြို့နယ်ခွဲတွေမှာ ပေးတဲ့ လုံခြုံရေး ကို ဦးစားပေးတဲ့ အတွက်

ကြောင့် သာမန်တိုင်း နဲ့ ခရိုင်မြို့ကြီးတွေ ပြည်နယ် မြို့တွေမှာထားတဲ့ (က)အဆင့်အင်အား (၆၉)ယောက်အင်အားကို မြို့နယ် ခွဲတိုင်းမှာ အပြည့် ဖွဲ့စည်းသတ်မှတ်ပေးအပ်ထားပြီး ဖြစ်ပါတယ်။ ပညာရေးနဲ့ ပတ်သက်လို့ မူလတန်းကျောင်းအလယ်တန်ဆကျောင်း အခြေခံညာအထက်တန်း ကျောင်းများကို တိုးချဲ့ဖွဲ့စည်းပြီးတော့ ချက်ချင်းပေးတာဖြစ်ပါတယ်။

ကျန်းမာရေးနှင့် ပတ်သက်လာရင် ကျန်းမာရေးဌာနခွဲ ကျန်းမာရေး ဌာနအဆင့် ကနေ တိုက်နယ်ဆေးရုံ (၁၆)ခုတင်ဆွဲကို ချက်ချင်း တိုး မြှင့်ပြီးတော့ ဖွဲ့စည်းပေးတာဖြစ်ပါတယ်။ လမ်းပန်းဆက်သွယ်ရေးနှင့် ပတ်သက်ပြီးတော့ ဆောင်ရွက်ဖို့အတွက် နယ်စပ်ဒေသနှင့် တိုင်းရင်းသားလူမျိုးများဖွံ့ဖြိုးတိုးတက်ရေးဦးစီးဌာန၊ စည်ပင် သာယာရေးဦးစီးဌာန၊ ပြည်သူ့ ဆောက်လုပ်ရေးလုပ်ငန်း အသီးသီးတို့ကနေ ပြီးတော့မှ ပထမအဆင့်မြေလမ်း၊ ဒုတိယအဆင့် ကျောက်လမ်း၊ တတိယအ ဆင့် ကတ္တရာလမ်း အဆင့်မြှင့်ပြီး တော့ တစ်ဆင့်စီ ဆောင်ရွက်ပေးဖို့ စီမံထားပြီး ဖြစ်ပါတယ်။

လျှပ်စစ်အနေနဲ့ အမှတ် (၂)လျှပ်စစ်ဝန်ကြီးဌာန KVA လျှပ်စစ် အားလိုင်းတွေနဲ့ လျှပ်စစ်ဖြန့်ဖြူးမှုကို ချက်ချင်းလုပ်ပေးရမှာ ဖြစ်ပါတယ်။ လျှပ်စစ်ဓါတ်အား မ ရရှိသေးတဲ့ ဒေသများကိုလည်း မြို့နယ်ခွဲများကိုလည်း ဖြန့်ဖြူးနိုင်ရေးအစီအစဉ်ဟာ တောက်လျှောက် ဖွဲ့စည်းပုံပါ မလွဲမသွေ လုပ်ပေးရမယ့် လုပ်ငန်းဖြစ်ပါတယ်။

အလားတူ ပြန်ကြားရေးနှင့်ဆက်သွယ်ရေး၊ ဒီဂျစ်တယ်နှင့် ပတ်သက်လို့ စာကြည့်တိုက်၊ ဂြိုဟ်တုစလောင်း၊ ကြေးနန်းရုံး၊ စာတိုက်၊ တယ်လီဖုန်းရုံး ၊ ရုပ်သံဖမ်းလွှင့်စက်များကိုလည်း တစ်ပြိုင်တည်း ဖွဲ့စည်း တပ်ဆင်မှာဖြစ်ပါတယ်။ ရပ်/ကျေး၊ မြို့နယ်တွေမှာ အရေးကြီးဆုံးဖြစ်တဲ့ တရားဥပဒေစိုးမိုးရေး တရားစီရင်ရေရာဏ္ဏအတွက် ဖွဲ့စည်းပေးလိုက်တဲ့ မြို့နယ်အုပ်ချုပ်ရေးမှူး ကို အာဏာအပြည့် ပေးထားပါတယ်။ တရားရုံးချုပ်ကလည်း မြို့နယ်အုပ်ချုပ်ရေးမှူးကို တရား စီရင်ရေး တာဝန် ထမ်းဆောင်ရန် အလို့ငှာ ရာဘတ် ၊ ရာဘတ်၊ ရာဇဝတ်တရားသူကြီးအဖြစ် ခန့်အပ်ပေးခဲ့ပါတယ်။ ဒါကြောင့်မို့လို့ သူ့ရဲ့မြို့နယ်ခွဲအတွင်းမှာ သတ်မှတ်ထားတဲ့ နယ်နိမိတ် အတွင်းမှာ သူ့ရဲ့ တရားဥပဒေဆိုင်ရာ ကျင့်သုံး နိုင်ဖို့အတွက် ပြစ်မှုဆိုင်ရာ ကျင့်ထုံးဥပဒေ ပုဒ်မ ၃၂(၁)(က)အရ ပထမတန်း ရာဇဝတ်တရားသူကြီးအာဏာကို အပ်နှင်းပေးထားပြီး ဖြစ်ပါတယ်။

ဂန့်ဂေါခရိုင်မှရန်ကုန်မြို့နှင့်မန္တလေးမြို့များသို့ ဆက်သွယ်သော မော်တော်ကားလမ်းများ ပြုပြင်
တည်ဆောက်ပေးရေးနှင့်စပ်လျဉ်းသည့်မေးခွန်း

၉၈၄။ ။ဆက်လက်ပြီး မကွေးတိုင်းဒေသကြီး၊ မဲဆန္ဒနယ် အမှတ်(၁၂)မှ

ဦးလှဆွေ၊ မကွေးတိုင်းဒေသကြီး မဲဆန္ဒနယ်အမှတ်(၁၂)။ ။ လေးစာအုပ်

D:\အမ်ဇီသားလံတပ်တော် Web Portal Data\အစည်းအဝေးမှတ္တမ်းစာ\ပထမအကြိမ် အမ်ဇီသားလံတပ်တော် ပထမပုံမှန်အစည်းအဝေးမှတ္တမ်းစာ\First Meeting\23-3-2011.doc

ပြည့်စုံကြပါစေလို့ ဦးစွာပထမ နှုတ်ခွန်းဆက်သ ဂါရဝပြုအပ်ပါတယ်။ ကျွန်တော်ကတော့ မကွေးတိုင်း၊ မဲဆန္ဒနယ်အမှတ် (၁၂)မှ အမျိုးသားလွှတ်တော်ကိုယ်စားလှယ် ဦးလှဆွေဖြစ်ပါတယ်။ ကျွန်တော် မေးခွန်းကို မမေးခင်မှာ ဂန့်ဂေါဆိုတာ ဘယ်နေရာလည်းဆိုတာ အမျိုးသားလွှတ်တော် ကိုယ်စားလှယ်ကြီးများ အားလုံးသိ ရှိစေလိုတဲ့ဆန္ဒနဲ့ နည်းနည်း ရှင်းပြပါမယ်။ ဂန့်ဂေါဆိုတာ မကွေးတိုင်းမှာ ပါဝင်သော် လည်းပဲ မကွေးတိုင်းရဲ့ အနောက်မြောက်ဘက် ဝေးလံခေါင်ဖျားတဲ့အရပ်မှာ တည်ရှိပါတယ်။ ကျွန်တော်တို့ ဂန့်ဂေါဟာ ပခုက္ကူကနေ အနောက်ဘက်ကိုသွားတဲ့ စစ်ကိုင်းတိုင်း မှာရှိတဲ့ ပုလဲ၊ ယင်းမာပင် ဖြတ် ပြီးတော့မှ မကွေးတိုင်း ဂန့်ဂေါဆိုတာ ရောက်ရှိ မှာဖြစ်ပါတယ်။ အထူးသဖြင့် ကျွန်တော်တို့ အခက်အခဲ ဖြစ်နေတာကတော့ ပုံတောင်ပုံညာ တောင်တန်းနှင့် ချင်းတောင် တန်းကြားမှာ ရှိပြီးတော့ မြစ်သာ မြစ်ဝှမ်းလွင်ပြင်မှာ ရှည်မျောမျောတည်ရှိပြီးတော့ အလျား(၁၃၅) မိုင်၊ အနံ (၁၂)မိုင်ရှိတဲ့ ခရိုင်တစ်ခုဖြစ်ပါတယ်။ ဒီခရိုင်ဟာ အဓိကအား ဖြင့် ကျွန်တော်တို့ လမ်းအပေါက် (၃)ပေါက်နဲ့ ပြည်မနဲ့ ဆက်သွယ်ထားတာကို တွေ့ရမှာ ဖြစ်ပါတယ်။

ပထမလမ်းကတော့ ဂန့်ဂေါ-ပုလဲလမ်းဖြစ်ပြီးတော့ ဒုတိယလမ်း ကတော့ ဂန့်ဂေါ-ပေါက်-ပခုက္ကူလမ်းဖြစ်ပြီး တတိယလမ်းကတော့ ဆော-ဆိပ်ဖြူလမ်းဖြစ်ပါတယ်။ ဒီလမ်း(၃)လမ်းလုံးဟာ ကျွန်တော်တို့ အဓိကထားပြီး အသုံးပြုနေတာ ဂန့်ဂေါခရိုင်၊ ချင်းပြည်နယ်တစ်ခုလုံးရယ်၊ စစ်ကိုင်းတိုင်းက ကလေး ရယ်၊ စစ်ကိုင်းတိုင်းက တမူးရယ် ဒါတွေအားလုံးဟာ ဒီ လမ်းကို အသုံးပြုနေရပါတယ်။ ကလေး -တမူးဆိုရင် မိုးတွင်း ဆိုရင် ဆိုးလှပါတယ်ဆိုတဲ့ ဂန့်ဂေါလမ်းကို လာသုံးရတာဖြစ်ပါတယ်။ ယာကြီးလမ်းဟာ နွေအခါဘဲ သွားလို့ရပြီးတော့ မိုးတွင်းအခါမှာ သွားလို့မရပါဘူး။ အဲဒီတော့ ကျွန်တော်တို့ ခရိုင်ဟာ အသုံးပြုနေတဲ့ လမ်းတွေဟာ လူဦးရေသန်းနှင့်ချီပြီးတော့ မိုးရာသီမှာ သုံးနေတာ တွေ့ရမှာဖြစ်ပါတယ်။ ဒီလမ်းတွေဟာ ဘာကြောင့်ပျက်နေရတယ်ဆိုတာ လမ်းပျက်ရခြင်းအကြောင်းအရင်းအဓိက က သစ်ထုတ်လုပ်ရေးကြောင့် ဖြစ်ပါတယ်။ သစ်ထုတ်လုပ်တာဟာလည်း နိုင်ငံတော်ရဲ့ နိုင်ငံခြားငွေရရှိရေးအတွက် အရေးကြီးတဲ့ စီးပွားရေး လုပ်ငန်းတစ်ရပ်ဖြစ်တဲ့အတွက် ဆက်လက်ပြီး မဖြစ်မနေ ထုတ်မှာ ဖြစ်ပါတယ်။ ဒီနှစ်မှာဆိုရင် ကျွန်းသစ် တန်ချိန် လေးသောင်းကျော် သစ်မာ တန်ချိန် ခြောက်သောင်းကျော် ထုတ်မယ်ဆိုတာ ကန်ထရိုက်ရထားတဲ့ ကုမ္ပဏီဆီက စုံ စမ်းသိရှိရပါတယ်။ ကျွန်တော်တို့ ဂန့်ဂေါဟာ ရေမြေရာသီ ဥတုကောင်းပြီးတော့ သစ်တော သယံဇာတ အင်မတန်

ပေါကြွယ်ဝ တဲ့အတွက် သစ်ထုတ်လုပ်ရေးလုပ်ငန်းဟာလည်း အဓိက စီးပွား ရေးလုပ်ငန်းတစ်ခု အနေနဲ့ ရပ်တည်နေတာဖြစ်ပါတယ်။ အဲ့ ဒီတော့ သစ်ထုတ်တဲ့ကားတွေ သူတို့ရဲ့ လုပ်ငန်း သဘာဝအရ နွေအခါမှာ တော ထဲကသစ်တွေကို လမ်းဘေးပုံပါတယ်။ မိုးတွင်းကျတော့ တောထဲကဝင်လို့ မရတဲ့အတွက်ကြောင့် ကားလမ်းကို အသုံးပြုပြီးတော့ ဒေသအသီးသီးကို ပို့ပါတယ်။ ပို့တဲ့အခါ မှာ မိုးတွင်းမှာ တကယ်လမ်း ဆိုးပါပြီဆိုတဲ့အခါမှာ ကားလမ်းပေါ်ကို သစ်ကားတွေ တက်လာတာဖြစ်ပါတယ် ။ ဒီသစ်ကား တွေ တက်မလာရဘူးလို့ မဆိုလိုပါဘူး။ နိုင်ငံတော်ရဲ့ လိုအပ်ချက်အရ သွားမှာဖြစ်ပါတယ်။ အထူးသဖြင့် နေပြည်တော်ကြီး တည်ဆောက်ရေး မှာ ဂန့်ဂေါက သစ်တွေဟာ ရာခိုင်နှုန်းအများဆုံး ပါဝင်နေတာကို လေ့လာတွေ့ရှိရမှာ ဖြစ်ပါတယ်။ ဒီသစ်ကားတွေဟာ ခေတ်နဲ့အညီ ဆယ်ဘီးကားတွေ သွားကြတာဖြစ်ပါတယ်။ ခေတ် နောက်ကျကျန်ခဲ့တဲ့ ချက်ပလ က်ခေါင်းတိုခေတ်ကိုတော့ ပြန်သွားမှာမဟုတ်ပါဘူး။ ကျွန်တော် ဆယ်ဘီးကားကြီးတွေ သွားနေတာကို ဒီဆယ်ဘီးကားတွေခံနိုင်တဲ့လမ်း၊ တံတားတွေ ၊ တည်ဆောက်ပေးဖို့လိုမယ်လို့ ကျွန်တော် ထင်ပါတယ်။ အထူးသဖြင့် တံတားတွေဟာ အင်မတန် double, single အမျိုးအစား ဘေလီတွေဖြစ်ပြီးတော့ မကြာခဏ အောက်ကို အစင်းလိုက် ပြုတ်ကျနေတာဖြစ်ပါတယ်။ ဘာလို့ လဲဆိုတော့ သူကအပေါ်ကို တက်ဖို့ရာ မခံနိုင်ဘဲနဲ့ ဘေးက diversion နဲ့ သွားရမှာဖြစ်သော် လည်း diversion လုံးဝမရှိတာတွေ၊ diversion လုံးဝသွား မရတာတွေ ဖြစ်နေတဲ့အတွက်ကြောင့် diversion ကိုလည်း ကောင်းကောင်းပြုပြင်တည်ဆောက် ပေးခြင်း မရှိတဲ့အတွက်ကြောင့် ကားတွေဟာ တံတားပေါ် ကနေ ခိုးတက်ပြီး မောင်းတဲ့အခါမှာ အစင်းလိုက်ပြုတ်ကျတာ နှစ်စဉ်နှစ်တိုင်းပဲဖြစ်ပါတယ်။ အဲဒီလိုပြုတ်ကျပြီဆိုရင်လည်း သေပြီ ဆိုရင်လည်း ကျွန်တော်တို့ဆီမှာ တစ်ယောက်၊ နှစ်ယောက် သေတာ မရှိပါဘူး။ ကားစင်းလုံးပြတ် တွေများပါတယ်။ အဲဒီလိုဖြစ်နေတာဟာ ကျွန်တော်တို့လမ်းတွေဟာ အဓိက ပျက် စီးနေတာ ဖြစ်တယ်။ မကွေးတိုင်းဟာ မိုးရေချိန်လက်မ အနည်းဆုံး တိုင်းလို့ဆိုပေမဲ့ ဂန့်ဂေါ ဟာတော့ မိုးရေချိန်လက်မ အများဆုံး ခရိုင်ဖြစ်ပါတယ်။ မိုးရွာတာများလေ လမ်းကပျက်လေ ပဲ။ လမ်းရဲ့ အဓိက ရန်သူဟာ မိုးရေပဲ။ ဒီမိုးရေဟာ ကျွန်တော်တို့ မထိန်းနိုင်ဘူး။ (Side Drain)တွေ မကောင်းဘူး။ တံတားတွေဟာလည်း ခံနိုင်ဝန်သတ်မှ တံတားတာထက် ပိုတင်ကြတဲ့ ဟာတွေ ရှိတယ်။ ဒါတွေကို ကန့်သတ်ဖို့လိုသလို ကျွန်တော်တို့လမ်းတွေဟာ ကျွန်တော်တို့ဂန့်ဂေါ တစ်ခရိုင် တွင် မကဘူး။ အထူးသဖြင့် ချင်းပြည်နယ်တစ်ပြည် နယ်လုံးသုံးတယ်။ ကလေးခရိုင်၊

တမူးခရိုင်တွေလည်း စစ်ကိုင်းတိုင်းက သုံးနေတာဖြစ်ပါတယ်။ ဥပမာ - ချင်းပြည်နယ် ဘယ်လောက် သုံးသလဲဆိုတော့ သူတို့ ထဲမှာ သွားရတာခက်တဲ့အတွက်ကြောင့် မင်းတပ်က ပုဂ္ဂိုလ်က ဟားခါးကို သွားချင် ရင် ဂန့်ဂေါကို ပတ်သွားရတာ တွေ့ရမှာ ဖြစ်ပါတယ်။ ဒါကြောင့် မို့လို့ ချင်းပြည်နယ် တစ်ခုလုံးဟာ ဂန့်ဂေါခရိုင်ကို အမှီသဟဲပြုပြီးသွား နေတဲ့အတွက်ကြောင့်မို့ ဂန့်ဂေါခရိုင်လမ်းတွေဟာ တိုင်းရင်းသားညီ အစ်ကို ချင်းတိုင်းရင်းသားတွေအတွက်လည်း အင်မတန်အရေးပါတဲ့လမ်းတွေဖြစ်နေတာကို တွေ့ရမှာဖြစ်ပါတယ်။ ကျွန်တော်တို့ လမ်းတွေဟာ ဒါတွေကို အဓိက ကျတဲ့လမ်းကို အဓိကပြောရမယ်ဆိုရင် ပြီးခဲ့တဲ့ ဂီရိမုန်တိုင်း တိုက်ခတ်သွားတဲ့ အတွက်ကြောင့် ပေါက်က ရေပြာ တံတားကြီးဟာ ပါသွားပါတယ်။ ပါသွားတဲ့ဟာ အောက်က တိုင်တွေပဲ ကျန်ခဲ့ ပြီးတော့ အပေါ်က ဘေလီတင်ထားတဲ့ ဘောင်တွေဟာ အကုန်လုံး ရေထဲမှာ မျောပါသွားပါတယ်။ ဒီဟာ အချိန်မီ လာမယ့်မိုးရာသီမှာ လုပ်မပေးဘူးဆိုရင် ကျွန်တော်တို့ လူဦးရေ သန်းနဲ့ချီပြီး မိုးတွင်းမှာ ဒုက္ခရောက်မယ့် အခက်အခဲဖြစ်ပါတယ်။ ဒါကို ကျွန် တော်တို့ စုံစမ်းကြည့်တဲ့အခါမှာ ဒီဇိုင်းတွေတင် ထားတယ်လို့ စသည်ဖြင့် အောက်ခြေချင်း ဆွေးနွေး မေးမြန်းလို့ရပါတယ်။ သို့သော် ဒါကို ကျွန်တော်တို့က အချိန်မီ မိုးမကျမီ ပြင်ဆင်နိုင်ဖို့ဟာ ပေါက်တံတားဟာ အရေးကြီးပါတယ်။ ပေါက်တံ တားဟာ ပေါက်မြို့နားမှာ ရှိပေမယ့်လို့ မကွေးတိုင်း ဂန့်ဂေါခရိုင် တစ်ခုလုံးနှင့် ချင်းပြည်နယ် တစ်ခုလုံးနှင့် စစ်ကိုင်းတိုင်းက မြို့ကြီးများ အသုံးပြုနေတဲ့လမ်း ဖြစ်တဲ့အတွက်ကြောင့် ဒါတွေကို ဦးစားပေး ပြင်ဆင်ပေးဖို့လို့ (Priority) ခွဲတဲ့အခါမှာလည်း (First Priority) ခွဲပေးဖို့ (Maintenance) အပိုင်း၊ ဘတ်ဂျက် ချမယ် ဆိုရင်လည်း ကျွန်တော်တို့ဟာ မိုးရာသီမိုးများတဲ့ အရပ်ဒေသမှာ ချသလို မိုးခေါင်ရေရှား ရပ်ဝန်းမှာ နေသော် လည်းပဲ မိုးများတဲ့ အရပ်မှာရှိသလို တောတောင် လျှိုမြောင် ပေါများတဲ့ အတွက် အမြဲတမ်း စိမ့်ပေါက်နေတဲ့အတွက်ကြောင့် မြေကြီးဟာ အမြဲတမ်း ပျော့နေတဲ့အတွက် ကြောင့် ခံနိုင်ရည်ရှိတဲ့ သစ်ကားများတင် နိုင်တဲ့ ခံနိုင်ဝန်ရှိတဲ့ လမ်းအဖြစ် ခိုင်ခိုင်မာမာ ပြုပြင် ပြောင်းလဲပေးပါလို့ ကျွန်တော်အနေနဲ့တင်ပြ ရင်း ကျွန်တော် တင်ပြချက်ကို နိဂုံးချုပ်ပါတယ် ခင်ဗျား။ ကျေးဇူးတင်ပါတယ် ။ (ဩဘာသံများ)

အချိန်၊ ၁၀:၃၂။

ဥက္ကဋ္ဌ။ ။မကွေးတိုင်းဒေသကြီး၊ မဲဆန္ဒနယ်အမှတ် (၁၂) မှ ဦး လှဆွေ ရဲ့ မေးမြန်းချက်ကို ဆောက်လုပ်ရေးဝန်ကြီးဌာန ဝန်ကြီးက ဖြေကြားပေးဖို့ ဖြစ်ပါတယ်။

ဖြေကြားချက်

အချိန်၊ ၁၀:၃၂။

ဦးခင်မောင်မြင့်ဝန်ကြီး၊ဆောက်လုပ်ရေးဝန်ကြီးဌာန။ ။လေးစားအင်္ဂါသော

အမျိုးသားလွှတ်တော် ဥက္ကဋ္ဌကြီးနဲ့ တကွ တက်ရောက်လာကြ သော အမျိုးသားလွှတ်တော် ကိုယ်စားလှယ်များအားလုံး မင်္ဂလာအပေါင်းနဲ့ပြည့်စုံကြပါ စေလို့ ဆုမွန်ကောင်းတောင်းရင်း နှုတ်ခွန်းဆက်သ အပ်ပါတယ်။ ကျွန်တော်ကတော့ ဆောက်လုပ်ရေးဝန်ကြီးဌာန ဝန်ကြီး ဦးခင်မောင်မြင့် ဖြစ်ပါတယ်။ ကျွန်တော့်အနေဖြင့် မကွေးတိုင်းဒေသကြီး ဂန့်ဂေါခရိုင် မဲဆန္ဒနယ်မှ အမျိုးသား လွှတ်တော်ကိုယ်စားလှယ် ဦးလှဆွေ ရဲ့ မကွေးတိုင်းဒေသကြီး ဂန့်ဂေါခရိုင်မှ ရန်ကုန်မြို့နှင့် မန္တလေးမြို့များသို့ ဆက်သွယ်သော ဂန့်ဂေါ-ပုလဲလမ်း၊ ကျောက်ထု-ပေါက်-ပခုက္ကူ- ဆိပ်ဖြူ ကားလမ်း၊ ဆော -ဆိပ်ဖြူကားလမ်း နှင့် ရေပြာတံ တား၊ အုန်းတောတံတား၊ ယောချောင်းတံတား(ကံတွင်း)စသည့် လမ်းတံတားများ ပျက်စီးမှုအား ပြင်ဆင်ပေးခြင်းနှင့် ကတ္တရာလမ်းအဖြစ် အဆင့်မြှင့်တင်ပေးရန် အစီအစဉ် ရှိ/မရှိ မေးမြန်းမှုအပေါ် ရှင်းလင်းမှာ ဖြစ်ပါတယ်။

နိုင်ငံတော်မှ မကွေးတိုင်းဒေသကြီးအတွင်း လမ်းပန်းဆက်သွယ်ရေးနှင့် တိုးတက်ဖွံ့ဖြိုးအောင် ဆောင်ရွက်ပေးမှု အခြေအနေများကို ယခုလိုရှင်းလင်း ပြောကြားခွင့်ရတဲ့အတွက် ဦးလှဆွေကို အထူးပဲ ကျေးဇူးတင်ပါတယ်။ ဦးလှဆွေရဲ့လမ်းပိုင်းကို နှစ်ပိုင်းရှင်းသွားမှာဖြစ်ပါတယ်။ ပထမလမ်းအပိုင်းကတော့ ပုလဲ-ဂန့်ဂေါလမ်းပိုင်း ရှင်း သွားမှာဖြစ်ပါတယ်။ ပုလဲ -ဂန့်ဂေါလမ်းဟာ ချင်းပြည်နယ်၊ မကွေးတိုင်းဒေသကြီး နဲ့ စစ်ကိုင်းတိုင်းဒေသကြီးတို့ကို အဓိက ထားပြီး ဆက်သွယ်တဲ့ လမ်း တစ်လမ်း ဖြစ်ပြီးတော့ ချင်းပြည်နယ် ရဲ့ အဓိကဝင်ပေါက်လမ်းလည်း ဖြစ်ပါတယ်။ ဒီလမ်းဟာ မုံ ရွာ-ပုလဲ-ဂန့်ဂေါ-ဟားခါးလမ်းပေါ်မှာ တည်ရှိပြီး မုံရွာမြို့မှ တစ်ဆင့် အခြားမြို့နယ်များကို တိုက်ရိုက် ဆက်သွယ်တဲ့လမ်း ဖြစ်ပါတယ်။ ဒီလမ်းကို ၁၉၇၄ ခုနှစ်က စတင် ဖောက်ခဲ့တာ ဖြစ်တယ်။ (၁၂)ပေကျယ်လမ်းဖြစ်တယ်။ ကတ္တရာလမ်းအဆင့်ထိ ဖောက်ခဲ့တာဖြစ်တယ်။ ဒီလမ်းကို ဆောက်လုပ်ရေးဝန်ကြီးဌာန မကွေးတိုင်းဒေသကြီးနဲ့ စစ်ကိုင်းတိုင်းဒေသကြီး တို့ရဲ့ အင်ဂျင်နီယာမှူးကြီး များက တိုက်ရိုက်ကြီးကြပ်ပြီး ဂန့်ဂေါခရိုင်နဲ့ မုံရွာခရိုင်

အင်ဂျင်နီယာမှူးကြီးတို့မှ ဒီလမ်းရဲ့ တိုးတက် ပြုပြင်ခြင်းနဲ့ ပြင်ဆင် ထိန်းသိမ်းခြင်း လုပ်ငန်းများကို စဉ်ဆက်မပြတ် လုပ်ပေးတာ ဖြစ်တယ်။ တောင်စဉ်တောင်တန်း ထူထပ်တဲ့ ပုံတောင်၊ ပုံညာဒေသကို ဖြတ်သန်းဖောက်လုပ် ထားတဲ့အတွက် အကွေ့အကောက် အတက် အဆင်းတွေ များပြားတဲ့လမ်းဖြစ်တယ်။ မိုးရွာသွန်းတဲ့ ပမာဏလည်းများတဲ့အတွက် ပျက်စီးရခြင်း လည်းဖြစ်ပါတယ်။ လမ်းပျက် စီးမှုများကို ဆန်းစစ်ကြည့်ရင် မိုးဒဏ်ကြောင့် တောင်ပြိုပိတ်ခြင်း၊ လမ်းနှုတ်ခမ်းများပဲ့ခြင်း၊ လမ်းမျက် နှာပြင်များ ရေတိုက်စားခြင်းစတဲ့ အပေါ်ယံပျက်စီးမှုများသာ ဖြစ်ပေါ်လာပြီး လမ်းအလွှာထုများ အဓိက ပျက်စီးရခြင်းဟာ သတ်မှတ်ခံနိုင်ဝန်ထက် ကျော်လွန်တဲ့ယာဉ်များ အသုံးပြုတဲ့အတွက် ပျက်စီးရခြင်း ဖြစ်ပါတယ်။

မကွေးတိုင်းဒေသကြီးရဲ့ အနောက်ခြမ်း ဝန်းဂေါဒေသမှ ပြည်ပပို့ကုန်များဟာ ဒီလမ်းတစ်လျှောက် ထုတ်တာဖြစ်တယ်။ အဲဒီပို့ကုန်တွေကြောင့် မြေသားခန့် င်အား လျော့ပြီး တော့ မိုးတွင်းကာလရောက်တဲ့အခါ ယာဉ်ပေါင်းများစွာ သတ်မှတ်တန်ထက် ပိုမို တင်ဆောင်တဲ့ အတွက် အခေါက်ပေါင်းများစွာ သယ်ဆောင်အသုံးပြုလျက်ရှိတာကို ကိုယ်စားလှယ် တော်ကြီး တွေ့မြင်မှာ ဖြစ်ပါတယ်။ ဒီလမ်းများဟာ နိုင်ငံသူနိုင်ငံသားများပိုင်သော လမ်းဖြစ်တယ်။ ဒေသခံ ပြည်သူများမှလည်း တန်ဖိုးတင်ဆောင်သောယာဉ်များကို ဝိုင်းဝန်းကြပ်မတ်ခြင်း၊ လမ်းအသုံးပြုသူ များမှာလည်း လမ်းပိုင်းဆိုင်ရာ ဥပဒေစည်းကမ်းများကို လိုက်နာပြီး မျိုးချစ်စိမ္မတ်ကို အရင်းခံပြီး အသုံးပြုမှသာလမ်းတံတားများ သက်တမ်းပြည့်ဝစွာ သွားလာနိုင်တဲ့ လမ်းဖြစ်တယ်။

ဆောက်လုပ်ရေးဝန်ကြီးဌာနကလည်း နှစ်စဉ်လမ်းများချဲ့ခြင်း ၊ အတက်အဆင်း မတ်စောက်တဲ့လမ်းများကို ဖြေခြင်းတို့ကို ဆောင်ရွက်လျက်ရှိ တယ်။ ချင်းပြည်နယ် ကိုသွားတဲ့ နေရာမှာ ဝန်းဂေါဒရိုင်ဟာ အဓိကကျတဲ့ ဒေသ တစ်ခုဖြစ်ပြီး လမ်းထိန်းသိမ်း ပြုပြင်တဲ့အခါမှာ လုပ်ငန်းဆောင်ရွက်တဲ့အခါမှာ ယခင်နှစ်က ကတ္တရာ တန်(၁၆၂)တန် ခွဲဝေပေးခဲ့တယ်။ ဒီ ၂၀၁၀-၂၀၁၁ ခုနှစ်မှာ ကတ္တရာ တန်(၄၈၀)တန် ခွဲဝေပေးခဲ့တယ်။ ယခင်နှစ်ကထက်(၃)ဆ ပိုပြီးပေးထားတာဖြစ်တယ်။ လမ်းဟာ ယခင် ထက်စာရင် ပိုမိုကောင်းမွန်လာတော့ မယ့် အခြေအနေမှာ ရောက်လာပြီ။ လမ်းသား အဆင့်မြှင့်တင်ရန်အတွက် တန်(၄၀)ခံ လမ်းလွှာပုံစံ ကို သုတေသနဌာနကနေ ပုံထုတ်ပေးပြီး နှစ်စဉ်အပိုင်း လိုက် အပိုင်းလိုက် တည်ဆောက်ပေးသွား မှာ ဖြစ်ပါတယ်။

ဆက်လက်ပြီး ဒုတိယအပိုင်းဖြစ်တဲ့ လမ်းပိုင်းကို ပြောပါမယ်။ ကျောက်ထု-ပေါက်-ပခုက္ကူ-ဆိပ်ဖြူလမ်းပိုင်းကို ရှင်းမှာဖြစ်ပါတယ်။ ကျောက်ထု-ပေါက်-ပခုက္ကူ-ဆိပ်ဖြူ လမ်း (၁၄၂)မိုင်ဟာ လမ်းကွန်ယက် (၃)လမ်းနဲ့ လုပ်ထားတာဖြစ်တယ်။ နံပါတ် (၁)ကတော့ ဆိပ်ဖြူနဲ့ ပေါက်-ကျောက်ထုလမ်းဟာ (၈၄)မိုင်နဲ့(၃)ဖာလုံ (၂) ပခုက္ကူ-ပေါက်-ကျောက်ထုလမ်းဟာ (၇၉)မိုင်၊ နံပါတ်(၃)လမ်းကတော့ ဆိပ်ဖြူ-ပခုက္ကူလမ်း (၅၉)မိုင်တို့ဖြစ်ပါတယ်။ ပခုက္ကူ-ပေါက်-ကျောက်ထု လမ်းပေါ်မှာ ပေါက်တံတားအမှတ်(၁)ဟာ အရှည်ပေ (၁၃၈၀)ပေ ရှိတယ်။ အုန်းတော တံတားနဲ့ ပေါက်တံတားအမှတ်(၂) တံတားကျတော့ (၁၄၉၀)ပေ ရှိတယ်။ ရေပြာ တံတားလည်း တည်ရှိနေတယ်။ ဆိပ်ဖြူနဲ့ပခုက္ကူလမ်းပေါ်မှာ ကန်တွင်း -ယောချောင်းတံတားကလည်း(၅၂၀) ပေရှိတယ်။ ဒီတံတားနှစ်ခုစလုံးဟာ ၂၀၁၀ ခုနှစ်မှာ ဂီရိမုန်တိုင်းဒဏ်ကြောင့် တံတား(၃)စင်းလုံး ရေတိုက်စားပြီး ပျက်စီးသွားတယ်။ ဒီတံတားတွေကို ကိုယ်စားလှယ် တော်ကြီး စိတ်ပူသလို ကျွန်တော်လည်း စိတ်ပူပါတယ်။ ဂီရိလောက်မပြောပါနဲ့၊ ဂျပန်ပြည်ဒီနေ့ပျက်စီးသွားတာ သဘာဝဘေးဒဏ်ပါ။ ဆောက်လုပ်ရေး ကဖျက်လိုက်တာမဟုတ်ပါဘူး။ သဘာဝဘေးဒဏ်ဆိုတာ အားလုံး ရင်ဆိုင်ရမှာ ဖြစ်ပါတယ်။ ဒီတံတားသုံးခုဖြစ်တဲ့ ၁၃၈၀ ပေရယ်၊ ၁၄၉၀ ပေရယ်၊ ၅၂၀ ပေရယ် ရှိတဲ့ဟာတွေကို ၂၀၁၀ ခုနှစ်၊ အောက်တိုဘာလမှာ ဖြစ်ပွားခဲ့တဲ့ ဂီရိမုန်တိုင်းဒဏ်ကြောင့် စင်းလုံးဟာ ရေတွေစားပြီး ပျက်သွားတယ်။ ဆောက်လုပ်ရေးဝန်ကြီးဌာနကနေ ဆက်သွယ် သွားလာမှုမပြတ် စေရန်အတွက် တံတားများအမြန်ဆုံးပြုပြင် တည်ဆောက်ရန် တံတားတည်ဆောက်ရေးအဖွဲ့များ ကို တာဝန်ပေး ထားတဲ့အခါမှာ အမှတ်(၁)ပေါက်တံတား (အုန်းတောတံတား)ဟာ တံတားအထူး အဖွဲ့(၄)ကနေ တာဝန်ယူလုပ်နေတယ်။ ယခုအခါမှာ (၂၅)%ကျော်ပြီးစီးနေပြီ။ မိုးရာသီမတိုင်မီ ပြီးရန် စီမံ ချက်ချပြီး ဆောင်ရွက်လျက်ရှိတယ်။ အမှတ်(၂)တံတားဖြစ်တဲ့ ရေပြာတံတားဟာ တံတားအထူးအဖွဲ့(၁၃)မှ တာဝန်ယူလုပ်နေတယ်။ ယခုအချိန်မှာ ၉၀% ပြီးနေပြီ။ မတ်(၃၁)ရက် နေ့မှာဖွင့်ပေးမယ်။ နောက်ကံတွင်းတံတား (ယောချောင်းတံတား)ဟာဆိုရင် သံကူကွန်ကရစ် တံတားကြီးဖြစ်တယ်။ ဒါကတော့ အချိန်ယူလုပ်ရမယ်။ တံတားက ကြီးလည်းကြီးတယ်။ ဆက်သွယ်မှု မပြတ်တောက်ရေးအတွက် အဲဒီနေရာမှာ ယာယီ ဘေလီတံတား အနိမ့်လေး ထိုးထားတယ်။ အခုလောလောဆယ်သွားလို့ ရတယ်။ ၂၀၁၀ ခုနှစ် ဒီဇင်ဘာလ (၂၅)ရက်နေ့မှာ ဆောင်ရွက်ပြီးတဲ့အတွက် ဆိပ်ဖြူရယ်၊ ပခုက္ကူရယ် ဆက်သွယ်သွားလာမှုဟာ လွယ်ကူချောမွေ့ ပြီးတော့ သွားလာနေကြတယ်။ သို့သော်လည်း မိုးရာသီ မှာ ဆက်လက် သွားလာမှု မပြတ်စေရေး

အတွက် ကံတွင်းတံတားဟောင်း ကနေပြီးတော့ ဒေါင်းသာ(ယောချောင်း) မီးရထားတံတား ရှိတယ်။ ယင်းတံတားမှ မြစ်ခြေ -ဝါဇီလမ်းကို လမ်းသစ်(၅)မိုင် အခု ဖောက်ပေးထားတယ်။ ဖောက်ပြီးတော့ စက်၊ ယာဉ် ယန္တရားကြီးများဖြင့် လုပ်လျက်ရှိတယ်။ မြစ်ခြေမှတစ်ဆင့် ပခုက္ကူကို လွယ်ကူစွာသွားလာ နိုင်တယ်။ အဲဒီကနေ ဒေါင်းသာတံတားပေါ်မှာ ကတ္တရာလမ်းခင်းဖို့ လုပ်နေတယ်။

ကျွန်တော်တို့က ဒီနေ့ မီးရထားလမ်းတံတားတွေ အားလုံးဆိုရင် အကြောင်း အမျိုးမျိုးနဲ့ တံတားတွေပျက်တယ်ဆိုရင် မီးရထားလမ်းပေါ်က သွားလာနိုင်အောင် လုပ်ထား တာဖြစ်တယ်။ အခု အဲဒီမှာ ရထားလမ်းတံတားဟာ ကျန်ခဲ့တဲ့အတွက် ရထားလမ်းတံတားပါ ကတ္တရာ ခင်းနေတယ်။ အဲဒီတံတားကို ကျွန်တော်က နေ (Diversed)လုပ်နေတဲ့အနေဖြင့် (၅)မိုင်လမ်းသစ် ဖောက်ရမှာ ဖြစ်တယ်။ ဒီဖက်က တံတား အရှည်ကြီး မထိုး နိုင်ခင်စပ်ကြားမှာ မီးရထားလမ်း တံတားပေါ်မှာ သွားနိုင်အောင် လုပ်ထားပါတယ်။ ဒါကြောင့်မို့လို့ တံတားကြီး (၃)စင်းကို လာမယ့်မိုးရာသီ မတိုင်မီ အချိန်မီပြီးစီးရန် စီမံချက်ချ ဆောင်ရွက်လျက်ရှိတဲ့အတွက် အခက်အခဲမရှိ ဆက်သွယ်သွားလာနိုင်အောင် ကိုယ်စားလှယ်တော်ကြီး ကနေ တစ်ဆင့် ဒေသခံ ပြည်သူများကို ပြောကြား စေလိုပါတယ်။ တစ်ဆက်တည်း တင်ပြလိုတာကတော့ ပခုက္ကူ-ပေါက်- ကျောက်ထုလမ်းဟာ (၇၉)မိုင် ရှည် ပြီး (၁၂)ပေကျယ် ကတ္တရာလမ်း ဖြစ်တယ်။ ၂၀၀၃ ခုနှစ်၊ နိုဝင်ဘာလမှာ ဖွင့်ခဲ့တာ ဖြစ်တယ်။ ဆိပ်ဖြူ-ပေါက်-ကျောက်ထုလမ်းဟာ (၈၄)မိုင်နဲ့ (၃)မာလုံ ဖြစ်ပြီး ရာသီမရွေး သွားလာနိုင်တဲ့ လမ်းဖြစ်တယ်။ လမ်းအမျိုးအစားအနေနဲ့ ဖေါ်ပြရမယ်ဆိုရင် ကတ္တရာလမ်းဟာ (၄၇)မိုင် (၃)မာလုံ၊ ကျောက်လမ်းဟာ (၃၇)မိုင်၊ စုစုပေါင်း (၈၄)မိုင် (၃)မာလုံဖြစ်တယ်။ ဆိပ်ဖြူ-ပခုက္ကူ လမ်းဟာ (၅၉)မိုင်အရှည်ရှိပြီး (၁၂)ပေကျယ် ကတ္တရာလမ်း အဖြစ် ၁၉၉၉ ခုနှစ်၊ ဧပြီလမှာ ဖွင့်ခဲ့ တာ ဖြစ်တယ်။ ဆက်လက်ပြီး ဆိပ်ဖြူ-ဆော (၆၉)မိုင် (၂)မာလုံ အရှည်ရှိတဲ့လမ်းကို တင်ပြမယ် ဆိုရင် ကတ္တရာလမ်းက (၁၀)မိုင် (၂)မာလုံ၊ ကျောက်လမ်းက (၅၉)မိုင်၊ စုစုပေါင်း (၆၉)မိုင် (၂)မာလုံ ရှိတယ်။ ရာသီ မရွေးသွားလာနိုင်တဲ့ လမ်းဖြစ်တယ်။ ချင်းတောင်တန်းရဲ့ ရေ ဝေ၊ ရေလဲဇရိယာများမှာ ရွာသွန်းတဲ့ မိုးရေများ စုစည်းပြီး ဧရာဝတီမြစ်အတွင်း စီး ဆင်းတဲ့ချောင်းကြီး ချောင်းငယ်တွေဟာ ဒီလမ်းကို ဖြတ်စီးဆင်းတဲ့ အတွက် တံတားကြီး ငယ်တွေဟာ သစ်သားတံတားတွေ ဖြစ်တဲ့အတွက် ရေကျော်များနဲ့ တိုက်စားတာ ဖြစ်တဲ့အတွက် ဆက်သွယ်မှု ခက်ခဲတာကို တွေ့ရှိရမှာ ဖြစ်ပါတယ်။ ယခုကတော့

ဆောက်လုပ်ရေးဝန်ကြီးဌာနက တိုင်းဒေသကြီး နှင့် ပြည်နယ်တွေကို တံတားအားလုံးကို သံကူကွန်ကရစ် တံတားအဖြစ် အဆင့်မြှင့်တင်ရန် ညွှန်ကြားထားပြီး ဖြစ်တယ်။ (၅၀)ပေအောက် တံတားကို ပထမအဆင့် ဦးစားပေး လုပ်မယ်။ (၅၀)ပေအထက် (၁၀၀)ပေအောက်ကို ဒုတိယ အဆင့်အနေနဲ့ လုပ်မယ်။ (၁၀၀)ပေနဲ့ အထက် (၁၈၀)ပေအောက်တံတားများ တတိယဦးစားပေး အဖြစ် လုပ်သွားမယ်။ အဲဒီလို အဆင့်အဆင့် ဆောင်ရွက်သွားပြီးတော့ (၁၈၀)ပေအထက်တံတား ဆောင်ရွက်ရန် ရှိရင်တော့ နိုင်ငံတော်အစိုးရထံ တင် ပြအတည်ပြုချက်ရယူပြီး ဆောင်ရွက် ပေး သွားမှာ ဖြစ်ပါတယ်။

၂၀၁၀ ခုနှစ်၊ ဇန်နဝါရီလ(၄)ရက်နေ့မှာ ဧရာဝတီမြစ် အနောက်ဖက်ကမ်း ပုသိမ်-မုံရွာလမ်းမကြီးဟာ အရှည်(၄၅၀)မိုင် (၅)ဖာလုံကို (၁၂)ပေအကျယ် ကတ္တရာလမ်းအဖြစ် ဖောက်လုပ်ပြီး ဖြစ်ပါတယ်။ ဒါကြောင့်မို့ ချင်းပြည် နယ်၊ မကွေးတိုင်းဒေသကြီး အ နောက်ပိုင်း ဂန့်ဂေါခရိုင်မှ ရန်ကုန်နှင့် မန္တလေးကိုသာမက တိုင်းဒေသကြီး နဲ့ ပြည်နယ်အသီးသီးသို့ သွားလာနိုင်တဲ့ လမ်းကြီးအဖြစ် ဖြစ်ပေါ်နေတာကို တွေ့ ရှိရမှာဖြစ်ပါတယ်။ လမ်းများနဲ့ တံတားများကို နိုင်ငံတော်မှ နှစ်စဉ် ငွေကုန်ကြေးကျ အမြောက်အမြားခံပြီး ဖောက်လုပ်ပေးတာ ဖြစ်ပါတယ်။ ဆောက်လုပ်ရေးဝန်ကြီး ဌာနကလည်း ကတ္တရာလမ်း များကို (၁၀)နှစ်ခံစေရန် အတွက် သံကူကွန်ကရစ် တံတားများဟာလည်း နှစ်(၁၀၀)ခံနိုင်ရန် ရည်မှန်းပြီးတော့ ခက်ခက်ခဲခဲနဲ့ လုပ်ထားတာဖြစ်တယ်။ ဒီလိုရည်မှန်း ထားပြီးဆောင်ရွက်ပေမယ့် ဒီလမ်းတွေဟာ၊ ဒီတံတားတွေဟာ ဖြတ်သန်းသွားတဲ့ အသုံးပြုတဲ့ ကုန်တင်ယာဉ်ကြီးများသည် မိမိအကျိုးကို ရှေးရှုပြီး စည်းမဲ့ ကမ်းမဲ့တန်ပိုများ တင်ဆောင်ပြီး ပုဂ္ဂလိက သစ်တင်ယာဉ်ကြီးများကလည်း တာဝန်မဲ့၊ စည်းကမ်းမဲ့ တင် ဆောင်တဲ့အတွက် (၁၀)နှစ် ခံမယ့်လမ်းဟာ (၂)နှစ်၊ (၃)နှစ် အတွင်းမှာ ကြေမွပျက်စီးသွားတယ်။ ဒီလမ်းတံတားတွေကို သက်တမ်းပြည့် ခိုင်မာရေးအတွက် ဆောက်လုပ်ရေးဝန်ကြီးဌာန တစ်ခုတည်း တာ ဝန်ရှိတာ မဟုတ်ဘူး။ မျိုးချစ်စိတ်ဓါတ်ရှိတဲ့ နိုင်ငံသားအားလုံးမှာ တာ ဝန်ရှိတယ်။ ဒါကြောင့်မို့ ကား လမ်းပေါ်မှာ တန်ပို ယာဉ်များ မမောင်းရေး၊ သံဘီးတပ်လှည်းများ မမောင်းနှင်ရေးအတွက် ဒေသခံ ပြည်သူများကို မျိုးချစ်စိတ် ရှိစွာဖြင့် ဝိုင်း ဝန်းထိန်းသိမ်းကာကွယ် စောင့်ရှောက်ပေးဖို့ ကိုယ်စားလှယ်တော်ကြီးမှ တစ်ဆင့် စည်းရုံးပြောပေးဖို့ မေတ္တာရပ်ခံပြောကြားလိုပါတယ်။

နိဂုံးချုပ်အနေနဲ့ ပြောကြားလိုတာ ကတော့ ဆောက်လုပ်ရေး ဝန်ကြီးဌာနက တိုင်းဒေသကြီးနဲ့ ပြည်နယ် အသီးသီးမှာ လမ်းမိုင်ပေါင်း နှစ်သောင်းတစ်ထောင်သုံးရာ ခြောက်ဆယ်တစ်မိုင် နှစ်ဖာလုံကို အသစ်တည်ဆောက်ခြင်း၊ အဆင် .မြှင့်တင်ခြင်း၊ ပြုပြင် ထိန်းသိမ်းရေးလုပ်ငန်းများကို တာ ဝန်ယူဆောင်ရွက်လျက်ရှိရာ ပြည်ထောင်စု လမ်းမကြီးများ၊ တိုင်းဒေသကြီးနဲ့ ပြည်နယ်ချင်း ဆက်လမ်းများကို နှစ်စဉ် ဦးစားပေးအဆင့်အလိုက် ဆောင်ရွက် နေလျက်ရှိပါကြောင်းနဲ့ မကွေးတိုင်းဒေသကြီး အနောက်ဘက်ခြမ်း ချင်းပြည်နယ်၏ ဝင်ပေါက် လမ်းမကြီးများ ဖြတ်သန်းရာ ဂန့်ဂေါဒေသရှိ လမ်း၊ တံတားများ တိုးတက်ကောင်းမွန်ရေးကို လည်း အလေးထား ဆောင်ရွက် ပေးသွားမည် ဖြစ်ကြောင်း ရှင်းလင်းပြောကြားရင်း နိဂုံးချုပ် အပ်ပါတယ် ခင်ဗျား။ (ဩဘာသံများ)

အချိန်၊ ၁၀:၄၄။

ဥက္ကဋ္ဌ။ ။လွှတ်တော်မှာ မေးမြန်း ဖြေကြားတဲ့အခါမှာ အားလုံးက ဥက္ကဋ္ဌ ကိုပဲ ဦးတည်ပြီးတော့ ခေါင်းတပ်ပြီးတော့မှ ပြောရမှာ ဖြစ်ပါတယ်။ ဖြေတဲ့သူလည်း လွှတ်တော်ကိုယ်စားလှယ်တွေကို တိုက်ရိုက်ပြောဖို့ မလိုပါဘူး ။ ဥက္ကဋ္ဌကိုပဲ ခေါင်းတပ်ပြီးတော့ ဖြေရမှာဖြစ်ပါတယ်။ ဓလေ့ ထုံးတမ်းစဉ်လာတွေနဲ့ ပတ်သက်လို့ အားလုံးသတိထားဖို့ သတိပေး လိုပါတယ်။ (ဩဘာသံများ)

ဥက္ကဋ္ဌ။ ။အမျိုးသားလွှတ်တော်ကိုယ်စားလှယ်များ ခင်ဗျား။ ကြယ်ပွင့်ပြ မေးခွန်းများ မေးမြန်းခြင်းနဲ့ ဖြေကြားခြင်း ပြီးဆုံးပါပြီ။ အချိန်နဲ့ညာတဲ့နေနဲ့ အဆိုကို ဆွေးနွေးခြင်း မပြုမီမှာ ကျန်တဲ့အစီအစဉ် (၇)ကို ကူးလိုက်ပါမယ်။ လာရောက်ဖြေကြားတဲ့ ပြည်ထောင်စု အဆင့်ဝန်ကြီးများလည်း ပြန်လည် ထွက်ခွာလို့ ရပါပြီ။

အမျိုးသားလွှတ်တော်ဥက္ကဋ္ဌထံသို့ ပေးပို့သော ဝမ်းမြောက်ကြောင်သဝဏ်လွှာများကို အမျိုးသားလွှတ်တော်က မှတ်တမ်းတင်ခြင်း

အချိန်၊ ၁၀:၄၅။

ဥက္ကဋ္ဌ။ ။အစီအစဉ်(၇) အမျိုးသားလွှတ်တော် ဥက္ကဋ္ဌထံသို့ ပေးပို့သော ဝမ်းမြောက်ကြောင်း သဝဏ်လွှာများကို အမျိုးသားလွှတ်တော်က မှတ်တမ်းတင်ခြင်းဖြစ်ပါတယ်။ အမျိုးသားလွှတ်တော်ကိုယ်စားလှယ်များခင်ဗျား။ အမျိုးသားလွှတ်တော်ဥက္ကဋ္ဌထံသို့ အမျိုးသား

လွှတ်တော် ဥက္ကဋ္ဌ အဖြစ် ရွေးချယ်တင်မြှောက်ခံရသဖြင့် ဝမ်းမြောက်ကြောင်း သဝဏ်လွှာများကို ပြည်ပနိုင်ငံ လွှတ်တော် အကြီးအကဲများထံမှ ပေးပို့လာပါ တယ်။ အဲဒီ သဝဏ်လွှာများကို မှတ်တမ်းတင်နိုင်ဖို့ တင်ပြပါမယ်။ သဝဏ်လွှာများကတော့ တရုတ်ပြည်သူ့သမ္မတနိုင်ငံ၊ အမျိုးသား ပြည်သူ့ကွန်ဂရက် အမြဲတမ်းကော်မတီ ဥက္ကဋ္ဌ၊ မစ္စတာ ဝူဘန်းကိုယ်မှ (၁-၂-၂၀၁၁)ရက်စွဲဖြင့် ပေးပို့သည့် သဝဏ်လွှာ၊ ဗီယက်နမ် ဆိုရှယ်လစ်သမ္မတနိုင်ငံ၊ အမျိုးသား လွှတ်တော်ဥက္ကဋ္ဌ၊ မစ္စတာငုယင်ဖြူသရွန်ထံမှ (၁-၂-၂၀၁၁)ရက်စွဲဖြင့် ပေးပို့သည့် သဝဏ်လွှာ၊ ကူဝိတ်နိုင်ငံ၊ အမျိုးသား လွှတ်တော်ဥက္ကဋ္ဌ၊ မစ္စတာ ဂျက် ဆင်မိုဟာမက်အယ်လ်ခါရာဖီထံမှ (၃-၂-၂၀၁၁) ရက်စွဲဖြင့် ပေးပို့သည့် သဝဏ်လွှာ၊ အိန္ဒိယ သမ္မတနိုင်ငံ၊ အ ထက်လွှတ်တော် ဥက္ကဋ္ဌ၊ မစ္စတာ မိုဟာမက် ဟာမစ် အန်ဆာရီထံမှ (၇-၂-၂၀၁၁)ရက်စွဲဖြင့် ပေးပို့သည့် သဝဏ်လွှာ၊ စင်ကာပူ သမ္မတနိုင်ငံ၊ ပါလီမန် ဥက္ကဋ္ဌ၊ မစ္စတာ အဗ္ဗူလာ တာမူဂျီထံမှ (၇-၂-၂၀၁၁) ရက်စွဲဖြင့် ပေးပို့သည့်သဝဏ်လွှာ၊ ကိုရီးယားဒီမိုကရက်တစ်ပြည်သူ့သမ္မတနိုင်ငံ၊ ပြည်သူ့ဦးဆောင် ညီလာခံ ဥက္ကဋ္ဌ၊ မစ္စတာ ချိုးတေးဘူ တ်ထံမှ (၈-၂-၂၀၁၁)ရက်စွဲဖြင့် ပေးပို့သည့်သဝဏ်လွှာ၊ အာဆီယံပါလီမန်အမတ်များညီလာခံ အတွင်းရေးမှူးချုပ်၊ မစ္စတာ အန်တိုနီယို၊ ဗွီ၊ ကွမ်ကိုယ်မှ (၉-၂-၂၀၁၁)ရက်စွဲဖြင့် ပေးပို့သည့် သဝဏ်လွှာ၊ လာအိုပြည်သူ့ဒီမိုကရက်တစ် သမ္မတနိုင်ငံ၊ အမျိုးသားလွှတ်တော် ဥက္ကဋ္ဌ၊ မစ္စတာ ပန်နီယာသော်သု ထံမှ (၂၈-၂-၂၀၁၁) ရက်စွဲဖြင့် ပေးပို့ သည့်သဝဏ်လွှာ၊ ကမ္ဘောဒီးယားနိုင်ငံ၊ ဆီးနိတ်လွှတ်တော်ဥက္ကဋ္ဌမစ္စတာ ဆမ်ဒက် အာခါ မိုဟာ သမာပိုသီဆယ်ချီယာဆင်းမ်ထံမှ (၁-၃-၂၀၁၁) ရက်စွဲဖြင့် ပေးပို့သည့် သဝဏ်လွှာ၊ ရုရှား ဖက်ဒရေးရှင်း၊ အထက်လွှတ်တော် ဥက္ကဋ္ဌ၊ မစ္စတာ ဆာဂေမာရိုနော့ဗ်ထံမှ (၅-၃-၂၀၁၁) ရက်စွဲနဲ့ ပေးပို့တဲ့သဝဏ်လွှာတို့ဖြစ်ပါ တယ်။ ယင်းသို့ ပေးပို့သည့် သဝဏ်လွှာများကို အမျိုးသမီးလွှတ်တော် က မှတ်တမ်းတင်ဖို့ သဘောထားကို မေးမြန်းမှာဖြစ်ပါတယ်။

အမျိုးသားလွှတ်တော်ကသဘောတူပါသလား ခင်ဗျား။

[သုံးကြိမ်တိုင်တိုင် မေးမြန်းပါသည်။ လွှတ်တော်ကသဘောတူပါသည်။]

လွှတ်တော်က သဘောတူတဲ့အတွက် အမျိုးသားလွှတ်တော် ဥက္ကဋ္ဌထံ ပေးပို့သည့် ဝမ်းမြောက်ကြောင်း သဝဏ်လွှာများကို အမျိုးသားလွှတ်တော်က မှတ်တမ်းတင်ကြောင်း ကြေညာပါတယ်။ (ဩဘာသံများ)

ဥပဒေပြုရေး၊ အုပ်ချုပ်ရေး၊ တိုင်းရင်းသားလူမျိုးများအရေး၊ စီးပွားရေး၊ ဘဏ္ဍာရေး၊
နိုင်ငံခြားရေးတို့အပြင် အခြားရေးရာကိစ္စများကို လေ့လာတင်ပြစေရန်
ကော်မတီများပူးပေါင်းကော်မတီများ ဖွဲ့စည်းရေးနှင့် စပ်လျဉ်း၍
လွှတ်တော်၏ သဘောတူညီချက်ရယူခြင်း

အချိန်၊ ၁၀း၄၇။

ဥက္ကဋ္ဌ။ ။အစီအစဉ်(၈)ကို ဆက်လက်ဆောင်ရွက်မှာ ဖြစ်ပါတယ်။ အမျိုးသား
လွှတ်တော် ကိုယ်စားလှယ်များ ခင်ဗျား။ အမျိုးသားလွှတ်တော်ဆိုင်ရာနည်းဥပဒေ ၇၉ အရ
လွှတ်တော်သည် ဥပဒေပြုရေး၊ အုပ်ချုပ်ရေး၊ တိုင်းရင်းသားလူမျိုးများ အရေး၊ စီးပွားရေး၊
ဘဏ္ဍာရေး၊ လူမှုရေး၊ နိုင်ငံခြားရေးတို့အပြင် အခြားရေးရာကိစ္စများ ကို လေ့လာတင်ပြစေရန်
လိုအပ်ပါက လွှတ်တော် ကော်မတီများကို လွှတ်တော်ကိုယ်စားလှယ်များဖြင့် ကာလသတ်မှတ်၍
ဖွဲ့စည်းနိုင်ပါတယ်။ အမျိုးသားလွှတ်တော်ဆိုင်ရာ နည်းဥပဒေ ၇၆ မှာ အမျိုးသားလွှတ်တော်သည်
ပြည်သူ့လွှတ်တော် နှင့် ညှိနှိုင်းရန်ကိစ္စ ပေါ်ပေါက်ပါက ပူးပေါင်းကော်မတီများကို
ဖွဲ့စည်းနိုင်ကြောင်း၊ လွှတ်တော် ကော်မတီ(၄)ရပ်နှင့် ကာကွယ်ရေးနှင့် လုံခြုံရေးကော်မတီတို့က
ဆောင်ရွက်ရမည့်ကိစ္စများမှ အပ အခြားကိစ္စတစ်ရပ်ရပ်ကို လွှတ်တော်နှစ်ရပ်လုံးက လေ့လာရန်
ရှိပါက အမျိုးသားလွှတ်တော် ဥက္ကဋ္ဌနှင့် ပြည်သူ့လွှတ်တော်ဥက္ကဋ္ဌ တို့ ညှိနှိုင်း၍ ကိုယ်စားလှယ်
ဦးရေ တူညီစွာပါဝင်သော ပူးပေါင်းကော်မတီတစ်ရပ် ဖွဲ့စည်းနိုင်ကြောင်းနှင့် ပူးပေါင်းကော်မတီ
များ၏ သက်တမ်းသည် သက်ဆိုင်ရာလွှတ်တော်သို့ အစီ ရင်ခံစာတင်သွင်းပြီးသည့် အချိန်ထိ
ဖြစ်ကြောင်း သတ်မှတ်ထားပါတယ်။ ဒီလိုကော်မတီများ ဖွဲ့စည်းဆောင်ရွက်ရန် လိုအပ်တဲ့အချိန်ဟာ
လွှတ်တော်အစည်းအဝေး ကျင်းပချိန်မဟုတ်လျှင် အခက်အခဲရှိနိုင်တဲ့အတွက် ကော်မတီလုပ်ငန်း
များကို ဖွဲ့စည်းထားပြီး ဖစ်တဲ့ လွှတ်တော်ကော်မတီ (၄)ရပ်မှာ ပါ ဝင်တဲ့ သင့်လျော်မည့်
ကော်မတီဝင်များနဲ့ အခြားသင့်လျော်မည့် ကိုယ်စားလှယ်များဖြင့် လို အပ်သလို ဖွဲ့စည်းပြီး
ဆောင်ရွက်ခွင့်ပြုထားဖို့ လိုအပ်မှာ ဖြစ်ပါတယ်။ ဒါကြောင့် ဥပ ဒေပြုရေး၊ အုပ်ချုပ် ရေး၊
တိုင်းရင်းသားလူမျိုးများအရေး၊ စီးပွားရေး၊ ဘဏ္ဍာရေး၊ လူမှုရေး၊ နိုင်ငံခြားရေးတို့အပြင် အခြား
ရေးရာကိစ္စများကို လေ့လာ တင်ပြစေရန်လိုအပ်ပါက ကော်မတီဝင်များနဲ့ ပူးပေါင်းကော်မတီဝင်

များကို ဖွဲ့စည်းထားပြီးသော လွှတ်တော်ကော်မတီ (၄)ရပ်တွင် ပါဝင်သည့် သင့်လျော်မည့် ကော်မတီဝင်များနဲ့ အခြား သင့်လျော်မည့် လွှတ်တော်ကိုယ်စားလှယ်များဖြင့် လွှတ်တော်ဥက္ကဋ္ဌက ဖွဲ့စည်းတာဝန်ပေးအပ်ဖို့ အတွက် လွှတ်တော်ရဲ့သဘောထား ရယူပါမယ်။

သဘောတူပါသလားခင်ဗျား။

[သုံးကြိမ်တိုင်တိုင် မေးမြန်းပါသည်။ လွှတ်တော်က သဘောတူပါသည်။]

လွှတ်တော်က သဘောတူတဲ့ အတွက် ဥပဒေပြုရေး၊ အုပ်ချုပ်ရေး၊ တိုင်းရင်းသား လူမျိုးများအရေး၊ စီးပွားရေး၊ ဘဏ္ဍာရေး၊ လူမှုရေး၊ နိုင်ငံခြားရေးတို့အပြင် အခြားရေးရာကိစ္စများကို လေ့လာတင်ပြစေရန် လိုအပ်ပါက ကော်မတီများနှင့် ပူးပေါင်းကော်မတီများကို ဖွဲ့စည်းတာဝန်ပေးအပ်ရန် တင်ပြချက်ကို အတည်ပြုကြောင်း ကြေညာပါတယ်။ (ဩဘာသံများ)

ပထမအကြိမ် အမျိုးသားလွှတ်တော် ဒုတိယအစည်းအဝေးမှစ၍ လွှတ်တော် ကိုယ်စားလှယ်များအား စိစစ်နိုင်ရန် လွှတ်တော်ကိုယ်စားလှယ်များ စိစစ်ရေးကော်မတီတွင်ပါဝင်မည့် ကော်မတီဥက္ကဋ္ဌ၊ အတွင်းရေးမှူးနှင့် ကော်မတီဝင်များ၏ အမည်စာရင်းကို အမျိုးသားလွှတ်တော်သို့ တင်ပြခြင်းနှင့် ဖွဲ့စည်းတာဝန်ပေးအပ်ခြင်း

အချိန်၊ ၁၀:၅၀။

ဥက္ကဋ္ဌ။ ။အစီအစဉ်(၉)ကို ဆက်လက် ဆောင်ရွက်ပါမယ်။ အမျိုးသားလွှတ်တော်ကိုယ်စားလှယ်များ ခင်ဗျား။ ယခု အမျိုးသားလွှတ်တော်ဆိုင်ရာ ဥပဒေပုဒ်မ ၃၇(ဂ) အရ အမျိုးသားလွှတ်တော်ကိုယ်စားလှယ်များ စိစစ်ရေးကော်မတီကို လွှတ်တော်ကိုယ်စားလှယ်များနဲ့ ဖွဲ့စည်းနိုင်ရေးအတွက် အမျိုးသားလွှတ်တော်ကိုယ်စားလှယ်များ စိစစ်ရေးကော်မတီမှာ ပါဝင်သင့်တဲ့ ကော်မတီဥက္ကဋ္ဌ၊ အတွင်းရေးမှူးနဲ့ ကော်မတီဝင်များရဲ့ အမည်စာရင်းကို အမျိုးသားလွှတ်တော်သို့ တင်ပြ မှာဖြစ်ပါတယ်။ အမျိုးသားလွှတ်တော်ကိုယ်စားလှယ်များ စိစစ်ရေးကော်မတီကို အဖွဲ့ဝင်(၈)ဦးနှင့် ဖွဲ့စည်းမှာဖြစ်ပါတယ်။ အဖွဲ့ဝင်များရဲ့ အမည်စာရင်းကတော့ -

- (၁) ဦးအောင်ထွန်း၊ မကွေးတိုင်းဒေသကြီး မဲဆန္ဒနယ်အမှတ်(၁၁)၊
- (၂) ဦးစံပြည့်၊ ကချင်ပြည်နယ် မဲဆန္ဒနယ်အမှတ်(၇)၊

- (၃) ဦးပီမောင်စိုး၊ ကယားပြည်နယ် မဲဆန္ဒနယ်အမှတ်(၁)၊
- (၄) ဦးစောတော်ပလဲ၊ ကရင်ပြည်နယ် မဲဆန္ဒနယ်အမှတ်(၇)၊
- (၅) ဦးပေါလ်ထန်ထိုင်း၊ ချင်းပြည်နယ် မဲဆန္ဒနယ်အမှတ်(၃)၊
- (၆) ဒေါက်တာစိုးဝင်း၊ မွန်ပြည်နယ် မဲဆန္ဒနယ်အမှတ်(၂)၊
- (၇) ဦးကျော်ထွန်းအောင်၊ ရခိုင်ပြည်နယ် မဲဆန္ဒနယ်အမှတ်(၅)၊
- (၈) ဦးစိုင်းကျော်ဇောသန်း၊ ရှမ်းပြည်နယ် မဲဆန္ဒနယ်အမှတ်(၂)တို့ ဖြစ်ပါတယ်။

အမျိုးသားလွှတ်တော်ကိုယ်စားလှယ်များ စိစစ်ရေးကော်မတီဥက္ကဋ္ဌအဖြစ် မကွေးတိုင်းဒေသကြီး၊ မဲဆန္ဒနယ်အမှတ်(၁၁)မှ ဦးအောင်ထွန်းအားလည်းကောင်း၊ အတွင်းရေးမှူး အဖြစ် ကချင်ပြည်နယ်၊ မဲဆန္ဒနယ်အမှတ် (၇)မှ ဦးစံပြည့် အားလည်းကောင်း တာဝန်ပေးအပ် ဖွဲ့စည်းသွားမည်ဖြစ်ကြောင်း တင်ပြပါတယ်။ အမျိုးသားလွှတ်တော် ကိုယ်စားလှယ်များစိစစ်ရေးကော်မတီ မှာ ပါဝင်မည့် ကော်မတီဥက္ကဋ္ဌ၊ အတွင်းရေးမှူးနှင့် ကော်မတီဝင်များ၏ အမည်စာရင်းကို တင်ပြလို့ ပြီးပါပြီ။ လွှတ်တော်ရဲ့သဘောထားကို ရယူမှာ ဖြစ်ပါတယ်။

လွှတ်တော်က အတည်ပြုပါသလားခင်ဗျား။

[သုံးကြိမ်တိုင်တိုင်မေးမြန်းပါသည်။ လွှတ်တော်က အတည်ပြုပါသည်။]

လွှတ်တော်ကအတည်ပြုတဲ့အတွက် အမျိုးသားလွှတ်တော် ကိုယ်စားလှယ်များ စိစစ်ရေးကော်မတီကို ဥက္ကဋ္ဌအဖြစ် ဦးအောင်ထွန်း၊ အတွင်းရေးမှူးအဖြစ် ဦးစံပြည့်၊ အဖွဲ့ဝင်များအဖြစ် ဦးပီမောင်စိုး၊ ဦးစောတော်ပလဲ၊ ဦးပေါလ်ထန်ထိုင်း၊ ဒေါက်တာစိုးဝင်း၊ ဦးကျော်ထွန်းအောင်၊ ဦးစိုင်းကျော်ဇောသန်း တို့နဲ့ ဖွဲ့စည်းတာ ဝန်ပေးအပ်ကြောင်း ကြေညာပါတယ်။ (ဩဘာသံများ)

အချိန် ၁၀:၅၂။

ဥက္ကဋ္ဌ ။အမျိုးသားလွှတ်တော်ကိုယ်စားလှယ်များ ခင်ဗျား။ ဥက္ကဋ္ဌ⁺ ဌအနေနဲ့ သတိပေးလိုတဲ့ အချက်ရှိပါတယ်။ လွှတ်တော်တွေဟာ အပြည်ပြည်ဆိုင်ရာ ဆက်ဆံရေး ကိစ္စတွေ ရှိပါတယ်။ ဒါကြောင့် အခြားနိုင်ငံ က ခေါင်းဆောင်များ၊ အရေးကြီးပုဂ္ဂိုလ်များ မြန်မာနိုင်ငံ လာရောက်ပြီးတော့ မြန်မာနိုင်ငံလွှတ်တော်က တာ ဝန်ခံပုဂ္ဂိုလ်များ၊ လွှတ်တော်ကိုယ်စားလှယ်များနဲ့ တွေ့ဖို့ရှိသလို ပြည်ပကို လွှတ်တော်ကိုယ်စားလှယ်တွေ သွားရောက်ရမယ် .ကိစ္စလည်း ရှိမှာဖြစ်ပါတယ်။ ဒါတွေဟာ စဉ်ဆက်မပြတ်ရှိနေမှာ ဖြစ်ပါတယ်။ ဒီကိစ္စတွေ ဟာ လုံခြုံမှု

အဆင့်အတန်းသတ်မှတ်ပြီး ထိန်းသိမ်းရမယ့် ကိစ္စတွေ ဖြစ်ပါတယ်။ ဒါကြောင့် လွှတ်တော် ကိုယ်စားလှယ်များအနေနဲ့ ဒီကိစ္စတွေ နဲ့ ပတ်သက်လာရင် လုံခြုံမှုကို အထူးထိန်းသိမ်းဖို့ သတိပေး ပြောကြားလိုပါတယ်။ ယခုအစည်းအဝေးကို ခေတ္တရပ်နားပါမယ်။ အစည်းအဝေးကို (၁၁:၂၀)နာရီမှာ ပြန်လည်စတင်မှာ ဖြစ်ပါတယ်။

အခမ်းအနားမှူး ။ အမျိုးသားလွှတ်တော်ဥက္ကဋ္ဌကြီးပြန်လည်ထွက်ခွာပါပြီခင်ဗျား

အခမ်းအနားမှူး ။ အားလုံးထွက်ခွာနိုင်ပါပြီခင်ဗျား။

[အမျိုးသားလွှတ်တော်ပုံမှန်အစည်းအဝေးကို ၁၀:၅၃ နာရီအချိန်တွင် ရပ်နားပြီး ၁၁:၂၀ နာရီအချိန်တွင် ပြန်လည်ကျင်းပပါသည်။]

အချိန်၊ ၁၁:၂၀။

အခမ်းအနားမှူး ။ အမျိုးသားလွှတ်တော် ကိုယ်စားလှယ်များခင်ဗျား။ ယခု အစည်းအဝေးပြန်လည် စတင်တော့မှာ ဖြစ်ပါတယ်။

အမျိုးသားလွှတ်တော် ဥက္ကဋ္ဌကြီး ကြွရောက်လာပါပြီခင်ဗျား။

[အမျိုးသားလွှတ်တော် ဥက္ကဋ္ဌသည် ဥက္ကဋ္ဌအတွက် သတ်မှတ်ထားသည့် စင်မြင့်ပေါ်သို့ ကြွရောက်နေရာ ယူပါသည်။]

အခမ်းအနားမှူး ။ အားလုံးထိုင်နိုင်ပါပြီခင်ဗျား။

ဦးဗညားအောင်မိုး(ခ)ဒေါက်တာဗညားအောင်မိုးမွန်ပြည်နယ် မဲဆန္ဒနယ်အမှတ်(၇)၏ တောင်သူလယ်သမားများ စိုက်ပျိုးထုတ်လုပ်သည့် ကောက်ပဲသီးနှံများ သင့်တင့်သည့် တနီး ရရှိရေးအတွက် နိုင်ငံတော်က ကူညီဆောင်ရွက်ပေးရန် အဆိုကို လွှတ်တော်ကိုယ်စားလှယ်များက ဆွေးနွေးခြင်း၊ ပြည်ထောင်စုအဆင့်အဖွဲ့အစည်းဝင်က ပြန်လည်ဖြေရှင်းဆွေးနွေးခြင်းနှင့် အမျိုးသားလွှတ်တော်၏ အဆုံးအဖြတ်ရယူခြင်း

အချိန်၊ ၁၁:၂၅။

ဥက္ကဋ္ဌ ။ အစီအစဉ်(၆)ကို ဆက်လက်ဆောင်ရွက်မှာဖြစ်ပါတယ်။ အမျိုးသားလွှတ်တော်ကိုယ်စားလှယ်များခင်ဗျား။ မွန်ပြည်နယ် မဲဆန္ဒနယ်အမှတ်(၇)မှ ဦးဗညားအောင်မိုး(ခ)

ဒေါက်တာဗညားအောင်မိုး တင်သွင်းထားတဲ့ တောင်သူလယ်သမားများ စိုက်ပျိုးထုတ်လုပ်သည့် ကောက်ပဲသီးနှံများ သင့်တင့်သည့်တန်ဖိုးရရှိရေးအတွက် နိုင်ငံတော်က ကူညီဆောင်ရွက်ပေးရန် အဆိုကို ဆွေးနွေးဖို့ လွှတ်တော်ကိုယ်စားလှယ် (၄)ဦးက အမည်စာရင်းတင်သွင်းထားပါတယ်။ ပထမဦးစွာ စစ်ကိုင်းတိုင်းဒေသကြီး မဲဆန္ဒနယ်အမှတ်(၃)မှ ဝဏ္ဏကျော်ထင် ဦးဝင်းမြင့် ဆွေးနွေး နိုင်ပါပြီ။

အချိန်၊ ၁၁:၂၆။

ဝဏ္ဏကျော်ထင်ဦးဝင်းမြင့်စစ်ကိုင်းတိုင်းဒေသကြီးမဲဆန္ဒနယ်အမှတ်(၃)။ ။လေးစား

အပ်ပါသောအမျိုးသားလွှတ်တော်ဥက္ကဋ္ဌကြီးတကွ ကြွရောက်လာကြသော အမျိုးသားလွှတ်တော် ကိုယ်စားလှယ်ကြီးများခင်ဗျား၊ဒီနေ့ကျင်းပတဲ့ အမျိုးသားလွှတ်တော်အစည်းအဝေးမှာတက်ရောက် လာကြတဲ့ပုဂ္ဂိုလ်အားလုံး မင်္ဂလာအပေါင်းနဲ့ ပြည့်စုံကြပါစေလို့ ကိုယ်စိတ်နှစ်ဖြာ ကျန်းမာ ချမ်းသာကြပါစေလို့ မေတ္တာပို့သရင်း နှုတ်ခွန်းဆက်သ ဂါရဝပြုအပ်ပါတယ်ခင်ဗျား။ ကျွန်တော် ကတော့ စစ်ကိုင်းတိုင်းဒေသကြီး မဲဆန္ဒနယ်အမှတ်(၃)မှ အမျိုးသားလွှတ်တော် ကိုယ်စားလှယ် ဝဏ္ဏကျော်ထင်ဦးဝင်းမြင့်ဖြစ်ပါတယ်။ ပြည်ထောင်စုမြန်မာနိုင်ငံ ကုန်သည်များနှင့် စက်မှုလက်မှု လုပ်ငန်းရှင်များအသင်းချုပ်ရဲ့ ဥက္ကဋ္ဌ လည်း ဖြစ်ပါတယ်။ ကျွန်တော့်အနေနဲ့ မွန်ပြည်နယ် မဲဆန္ဒနယ်အမှတ်(၇)ကအမျိုးသားလွှတ်တော်ကိုယ်စားလှယ်ဒေါက်တာဗညားအောင်မိုးရဲ့အဆိုနဲ့ စပ်လျဉ်းပြီး ဆွေးနွေးတင်ပြမှာ ဖြစ်ပါတယ်။

ဒေါက်တာ ဗညားအောင်မိုးရဲ့အဆို ပထမအချက်မှာ စိုက်ပျိုးထွက် ကုန်များ ဈေးကျရင် တောင်သူလယ်သမားများ မနစ်နာစေရန်နဲ့ စိုက်ပျိုးထုတ်လုပ်မှု စရိတ်ကာမိစေရန် စိုက်ပျိုးရေးကုန်ပစ္စည်းများရဲ့ ဈေးနှုန်းကို သင့်တင့်တဲ့ ဈေးနှုန်းသို့ အရောက်ဆွဲတင်ပေးရန် တင်သွင်း ဖော်ပြ ထားပါတယ်။ ကျွန်တော့်ရဲ့ အတွေ့အကြုံ အရ ဈေးကွက်စီးပွားရေးစနစ် ကျင့်သုံးသော နိုင်ငံများမှာ သီးနှံကုန်စည်များရဲ့ ဈေးနှုန်းကို အစိုးရမှ တိုက်ရိုက်ဝင်ရောက် စွက်ဖက်၊ ဆွဲတင်၊ ဆွဲချ လုပ်ဆောင်လေ့ မရှိသလို ဈေးကွက် အတွင်းမှာ (Supply and Demand) ဆိုတဲ့ ရောင်းလိုအားနဲ့ ဝယ်လိုအား သဘောတရား အရ ဖြစ်ပေါ်နေတဲ့ ဈေးကွက် ပေါက်ဈေးကို အစိုးရကရော ပုဂ္ဂလိကများကပါ တိုက်ရိုက် ဝင်ရောက်ပြီး သတ်မှတ်ပြဌာန်း ထိန်းချုပ်လို့မရကြောင်း တင်ပြလိုပါတယ်။ သို့သော် ပစ္စည်းအား ၊ ငွေအားနဲ့ မတရားဈေးကစား ခြယ်လှယ်ပြီး ဆွဲတင်၊ ဆွဲချမျိုးဖြစ်စဉ်များ ဈေးကွက် အတွင်း ပေါ်ပေါက်လာတဲ့ အခါမျိုးမှသာ

သက်ဆိုင်ရာအစိုးရဌာန အဖွဲ့အစည်းများနှင့် ကုန်သည်အသင်း အဖွဲ့တို့က အုပ်ချုပ်ရေး နည်းလမ်းနဲ့ ဥပဒေအရ ပူးပေါင်းထိန်းကျောင်းမှုမျိုးများသာ ပြုလုပ်လေ့ရှိတာ တွေ့ရှိရပါတယ်။ အိမ်နီးချင်းနိုင်ငံတွေကို ကြည့်မယ်ဆိုရင် အရေးကြီးတဲ့ ကုန်စည်တွေမှာ အရန်ရိက္ခာ သိုလှောင်မှုစနစ်၊ (Buffer Stock System) ထားရှိပြီးတော့ ဈေးနှုန်းအဆမတန် မြင့်တက်လာရင် အဆိုပါ ရိက္ခာပါ ထုတ်ရောင်း ပြီးတော့ သိပ်ဈေးကျနေရင်လယ်သမားများ မနစ်နာစေ ဖို့အတွက် ထုတ်လုပ်မှုစရိတ်နဲ့ သင့်တင့် တဲ့ အမြတ်၊ ကာမိတဲ့ဈေးနဲ့ ဝယ်တာတွေရှိပါတယ်။ ဒါဟာ ဗီယက်နမ်နိုင်ငံမှာဆိုရင် ထုတ်လုပ်မှုစရိတ်ကို (၃၀%) ထက်မနည်း အမြတ်ကို ထိန်းသိမ်းထားပြီး ဆောင်ရွက်လေ့ ရှိပါတယ်။ ဒါမှမဟုတ်ရင်လည်း ဘဲ အနိမ့်ဆုံးထောက်ပံ့ဈေးနှုန်း ဒီနေရာမှာ Support Price ကိုထားပြီးတော့ လယ်သမားများမနစ်နာအောင် လုပ်ဆောင်ပေးတာမျိုးလည်း ရှိပါတယ်။ ဒါလည်း ပဲ အိန္ဒိယနိုင်ငံမှာ အရေးကြီး ကုန်ပစ္စည်းများဖြစ်တဲ့ ဆန်၊ ဂျုံ၊ ပဲမျိုးစုံတို့မှာ Minimum Support Price ထားပြီးတော့ လယ်သမား များ မနစ်နာအောင် ဆောင်ရွက် ပေးတာမျိုး ရှိ ပါတယ်။ ဒါပေမယ့် လက်ရှိဈေးကွက် စီးပွားရေးစနစ်၊ လက်ရှိနိုင်ငံရေး၊ နိုင်ငံတကာဈေးကွက် အခြေအနေတွေနဲ့ ဆီ လျော်မယ့်နည်းလမ်းကို ကိုယ့်နိုင်ငံအနေအထားနဲ့ ကိုက်ညီအောင် လေ့လာသုံးသပ် ဆောင်ရွက်ကြရမှာ ဖြစ်ပါတယ်။ ဆန်စပါး အပါအဝင် စားသောက်ကုန်များရဲ့ ဈေးနှုန်းနဲ့ပတ်သက်လို့ (၂၀၀၇-၂၀၀၈) ခုနှစ် နောက်ပိုင်း ကမ္ဘာ့စားနပ် ရိက္ခာပြဿနာ (Global Food Security Problem) လောင်စာဆီ ဈေးနှုန်းတက်လာမှုကြောင့် နိုင်ငံတိုင်းမှာ ဇီ ဝလောင်စာ(Bio Fuel) ထုတ်လုပ်တိုးချဲ့လာခြင်း၊ ဒါ့အပြင် နိုင်ငံ များမှာ စီးပွားရေးဖွံ့ဖြိုး တိုးတက်လာမှုကြောင့် လူအများစုဟာ ဝင်ငွေတိုးလာမှုနဲ့အတူ စားသုံးမှုပုံစံ (Consumption Pattern) အရည်အသွေးပြည့်ဝတဲ့ အစားအစာ အထူးသဖြင့် နို့ထွက်ပစ္စည်းနဲ့ အသားစားသုံးမှု ယခင်ကထက် သိသိသာသာ များလာပါတယ်။ ဒီအတွက်ကြောင့် နိုင်ငံတိုင်းမှာ မွေးမြူရေးလုပ်ငန်းများ ပိုမိုထွန်းကားလာမှုနဲ့အတူ လယ်ယာကုန်ကြမ်းများ၊ တိရစ္ဆာန်အစား အစာအတွက် ပိုမိုလိုအပ် လာပါတယ်။ ဒါ့အပြင် ယခုနှစ်များအတွင်းမှာ ရာသီဥတု ဖောက်ပြန် ပြောင်းလဲမှု အားလုံး လည်းသိပြီး ဖြစ်ပါတယ်။ Climate Change နိုင်ငံအများအပြားမှာ ဖြစ်ပေါ်နေတဲ့အတွက် လယ်ယာ သီးနှံများရဲ့ ထုတ်လုပ်မှု ထိခိုက်လာတယ်ဆိုတာ အား လုံးအသိ ဖြစ်ပါတယ်။ ခြုံပြီးပြော ရရင်တော့ လက်ငင်းကာလများမှာ လယ်ယာကုန်စည်များရဲ့ ကမ္ဘာ့ ဝယ်လိုအား မြင့်တက်နေသလို ဈေးနှုန်းများ ကလည်း ယခင်ကထက် ပိုမိုတက် လာတာကိုတွေ့ရ

ပါတယ်။ ပြီးခဲ့တဲ့ (၃)နှစ်အတွင်း အဓိကကုန်စည်ဖြစ်တဲ့ စပါးဈေးနှုန်းကို ကြည့်မယ်ဆိုရင် အများစားသုံးတဲ့ ဧည့်မထစပါးဈေးနှုန်းဟာ ၂၀၀၈-၂၀၀၉ ခုနှစ်မှာ စပါးတင်း (၁၀၀)မှာ ကျပ်နှစ်သိန်းခွဲ ဖြစ်ခဲ့ ပါတယ်။ ၂၀၀၉-၂၀၁၀ ခုနှစ်မှာ ကျပ် သုံးသိန်းဝန်းကျင်သာ ဖြစ်ပြီးတော့ ယခုနှစ်မှာတော့ ကျပ်သုံးသိန်းခွဲ ဝန်းကျင် ဖြစ်ပါတယ်။ ပဲမျိုး စုံဆိုရင်လည်းပဲ ယခု (၃)နှစ်အတွင်း မှာ သိသိသာသာ ဈေးတက်ခဲ့ပါတယ်။ အထူးသဖြင့် မနှစ်ကဆိုရင် အဓိကပို့ကုန် ပဲလေးမျိုးဟာ (၁)တန်ကို အမေရိကန်ဒေါ်လာ (၁၀၀၀)ကျော်အထိ စံချိန်တင် မြင့်မားခဲ့ပါတယ်။ ဒီနှစ်မှာတော့ အနည်းငယ် ပြန်ကျခဲ့ပေမယ့် ယခင် (၃)နှစ်ကျော်က ဈေးနှုန်းနဲ့ နှိုင်းယှဉ်ကြည့်ရင်တော့ သိသိသာသာ မြင့်နေပါတယ် ။ အဓိကပို့ကုန်တွေမှာ ဈေးနှုန်း မြင့်တက်လာမှုကြောင့် ကျွန်တော်တို့ နိုင်ငံအနေနဲ့ ဆန်ရော၊ ပဲမျိုးစုံမှာ တစ်နှစ်ထက်တစ်နှစ် တိုးချဲ့ တင်ပို့နိုင်ခဲ့ပါတယ်။ ဒီအတွက် ကြောင့် လယ်သမားများ ၊ ကုန်သည်ပွဲစားများ တင်ပို့သူအားလုံး အကျိုးဖြစ်ထွန်းခဲ့ပါတယ်။ ပြည်ပဈေးနှုန်း တက်လာတာဟာ လယ်သမားအတွက် ပိုမိုစိုက်ပျိုးလာအောင် ဆွဲဆောင်မှု (Incentive) တစ်ရပ်ဖြစ်ပေမယ့် တက်သင့်တာထက် ပိုတက်လာရင်တော့ စားသုံးသူပြည်သူများ ကို ထိခိုက်တဲ့အတွက် ပိုင်း ဝန်းထိန်းသိမ်းရတာမျိုးလည်း ရှိခဲ့ပါတယ်။ လက်ငင်းကာလများမှာ အဓိက လယ်ယာထုတ်ကုန်ဖြစ်တဲ့ ပဲမျိုးစုံနဲ့ ဆန် တိုးချဲ့စိုက်ပျိုးနိုင်ဖို့ဆိုတာ Public Private Partnership ပုံစံနဲ့ ပိုင်းဝန်းကြိုးစားခဲ့ခြင်းကြောင့်ပဲ ဖြစ်ပါတယ်။ ယနေ့ကမ္ဘာ့နိုင်ငံများရဲ့ ဖွံ့ဖြိုးတိုးတက်မှုဟာ ပို့ကုန်တိုးချဲ့ တင်ပို့နိုင်မှု စီးပွားရေးတိုးတက်မှုပုံစံ (Export Led Economic Growth Model) ဖြစ်တဲ့အတွက် ပို့ကုန်တိုးချဲ့နိုင်လေလေ တိုင်းပြည်စီးပွား ရေး တိုးတက်လေ ဖြစ်ပါတယ်။ ဒီအတွက်ကြောင့် ပို့ကုန်တိုးချဲ့နိုင်ရေးအတွက် Public Private Partnership ကို ဆက်လက် တိုးချဲ့ဆောင်ရွက်မယ်ဆိုရင် အထူးအကျိုးရှိမှာ ဖြစ်ပါတယ်။

ဒေါက်တာဗညားအောင်မိုးနဲ့ အဆို ဒုတိယအချက်မှာ စိုက်ပျိုးထုတ်လုပ်ထားတဲ့ ကုန်စည်များ ကမ္ဘာ့ဈေးကွက်မှာ ဈေးကောင်းကောင်းရရေးအတွက် အစိုးရမှ ကူညီဆောင်ရွက်ပေးရန် ဖော်ပြထားပါတယ်။ ဈေးကွက်စီးပွားရေးစနစ်အရ ကမ္ဘာ့ဈေးကွက်ကို ထိုးဖောက်ဝင်ရောက်နိုင်ဖို့အတွက် နိုင်ငံခြားမှာရှိတဲ့ မြန်မာသံရုံးများ၊ ပြည်တွင်းမှာရှိတဲ့ နိုင်ငံခြားသံရုံးများ၊ နိုင်ငံတကာအဖွဲ့အစည်းများ၊ ကုန်သည်အသင်းများနဲ့ ပူးပေါင်း ညှိနှိုင်း ဆောင်ရွက်နေသလို ကုန်စည်ပြပွဲများနဲ့ တွေ့ဆုံဆွေးနွေးပွဲများကိုလည်း နိုင်ငံတော်ရဲ့ လမ်းညွှန်ချက်နဲ့အညီ ကျင်းပ

ပေးခြင်းအားဖြင့် ကုန်သည်လုပ်ငန်းရှင်များ အတွက် အခွင့်အလမ်းများ ရရှိအောင် ကူညီဆောင်ရွက်ပေးလျက်ရှိနေပါကြောင်း တင်ပြလိုပါတယ်။

ပို့ကုန်ပစ္စည်းများ ဈေးကောင်းကောင်းရရေး အတွက်ကိုတော့ အသင်းအဖွဲ့ နဲ့ ကုန်သည်များက မိမိတို့ ရောင်းလိုတဲ့ပစ္စည်းရဲ့ အရည်အသွေးနဲ့ ရောင်းနိုင်မယ့် အရေအတွက် ပမာဏကို အာမခံပြီးတော့ နိုင်ငံတကာပေါက်ဈေး ရရှိအောင် ဈေးကွက်ထိုးဖောက် ချိတ်ဆက်နိုင်အောင် Marketing ကျွမ်းကျင်အောင် ကြိုးစားသွားဖို့ လိုမှာဖြစ်ပါတယ်။ ရွှေတန်းတိုက်စစ်မှူး ကုန်သည်လုပ်ငန်းရှင်တို့က ဈေးကွက်ထိုးဖောက် လေ့ကျင့်ကြိုးစားသလို ကုန်ထုတ်လုပ်မှုကို နောက်တန်းကလုပ်ပေးမယ့် တောင်သူလယ်သမားများလည်း ကုန်သည်ပွဲစားများနဲ့ ကုန်သည်ကြီး များက ဈေးကွက်ဝင်သီးနှံများကို ဈေးကွက် Demand နှင့်အညီ Supply လုပ်နိုင်အောင် ကြိုးစားပေးဖို့လည်းလိုပါတယ်။ နိုင်ငံတကာဈေးကွက်မှာ ဈေးနှုန်းတက်မယ့် အလားအလာကောင်းတွေ တောင်သူနှင့် လယ်ကုန်သည်က ပစ္စည်းကိုင်ထားခြင်းဖြစ်တဲ့အတွက် ပြည်တွင်းဈေးတက်ပြီးတော့ ကုန်သည်ကြီးများအနေနဲ့ ပြည်ပ မတင်ပို့နိုင်တဲ့ဖြစ်ရပ်မျိုး ရှိတတ်သလို တောင်သူများ ကို သီးနှံပေါ်ချိန်မှာ ဈေးနှိမ်ဈေးကစား ဝယ်ယူစုဆောင်းပြီး ကုန်သည်ကြီးများရဲ့ လက် ဝယ်ကုန်ပစ္စည်းရောက်ပြီဆိုမှ ဈေးနှုန်းဆွဲတင် ဈေးကစားခြင်းများလည်း ရှိတတ်ပါတယ်။ ဒါ့ကြောင့် စိုက်ပျိုးထုတ်လုပ်သည်မှ တင်ပို့ရောင်းချသည်အထိ ကွင်းဆက် (Supply Chain) မှာ အကျိုး ဝင်သော တောင်သူလယ်သမား များရဲ့ စိုက်စရိတ်နဲ့ အကျိုးအမြတ်၊ လယ်ကုန်သည်ပွဲစားဝန်ဆောင်ခနဲ့ အကျိုးအမြတ်၊ ကုန်သည်လုပ်ငန်းရှင်ကြီးများရဲ့ ဝန်ဆောင်ခ နှင့်အကျိုးအမြတ်တို့ကို မျှတအောင် အသင်းအဖွဲ့များနဲ့ ကုန်စည်ဒိုင်များက ထိန်းကျောင်းဆောင်ရွက်ပါမှ ကမ္ဘာ့ဈေးကွက်ကို အဆင်ပြေ စွာနဲ့ တက်လှမ်းဝင်ရောက် နေရာယူနိုင်မှာ ဖြစ်ပါတယ်။ ပို့ကုန်ပစ္စည်းများ ဈေးကောင်းရဖို့ဆိုရင် အဓိက လိုအပ် ချက်ကတော့ ကုန် စည်ရဲ့ အရည်အသွေးပဲ ဖြစ်ပါတယ်။

ယခုဆိုရင် အဓိကလယ်ယာပို့ကုန်နှစ်မျိုးဖြစ်တဲ့ ဆန်နဲ့ ပဲမျိုးစုံအရည်အသွေး တက်ဖို့ အထူးပြု ကုမ္ပဏီကြီး များနဲ့ ဖွဲ့စည်းပြီးတော့ လယ်သမားများကို အထူးငွေချေးတဲ့အပြင် မျိုးကောင်းမျိုးသန့်နဲ့ ဓါတ်မြေဩဇာ၊ နည်းပညာစတာတွေကို Public Private Partnership အစီအစဉ်နဲ့ ပံ့ပိုးဆောင်ရွက်ပေးနေပြီ ဖြစ်ပါတယ်။ ဒီအစီအစဉ်ကို (၂၀၀၉-၂၀၁၀) ခုနှစ်က

စခဲ့ပြီးတော့ ဒီနှစ်မှာ ဆန်စပါးအထူးပြု ကုမ္ပဏီ (၃၆)ခုနဲ့ ပဲအထူးပြုကုမ္ပဏီ (၂၄)ခု တို့ ကို ဖွဲ့စည်းပြီး ဖြစ်ပါတယ်။ ၎င်းကုမ္ပဏီကြီးများကလည်း လယ်ယာစိုက်ပျိုးရေး ချေးငွေကို တစ်ဧက ကျပ်ငါးသောင်းမှ ကျပ် တစ်သိန်းအထိ သက်သာတဲ့ အတိုးနှုန်း တစ်လ (၂%)နဲ့ ထုတ်ချေးနေပြီ ဖြစ်ပါတယ်။ ဆက်လက်လည်းပဲအထူးပြုကုမ္ပဏီကြီးများကို ဖွဲ့စည်းနေပြီ ဖြစ်ပါတယ်။ နောက်တစ်ခု ကတော့ ဈေးကောင်းရဖို့ဆိုရင် က မွှာဈေးကွက် သတင်းအချက်အလက်များ ဒီ ထက် ပိုမိုရယူ နိုင်ဖို့အတွက် စီးပွားကူးသန်း ဝန်ကြီးဌာနနဲ့ ကုန်သည်စက်မှုအသင်းချုပ်တို့ ဦးဆောင်ပြီးတော့ တစ်ပြည်လုံးမှာ ကုန်စည်ဒိုင်များ တိုး ခဲ့ဖွဲ့စည်းလာခဲ့တာ အခုဆိုရင် (၂၉)ခု ရှိပြီ ဖြစ်ပါတယ်။ စဉ်ဆက်မပြတ် ဖွံ့ဖြိုးတိုးတက်စေဖို့အတွက်လည်းပဲ အလုပ်ရုံဆွေးနွေးပွဲကို (၅)ကြိမ်တိုင်အောင် ကျင်းပပြုလုပ်ခဲ့ပြီးဖြစ်ပါတယ်။ အလုပ်ရုံဆွေးနွေးပွဲများ ဆက်လက် လုပ်ဖို့လဲ ကုန်သည်စက်မှု အသင်းချုပ်နဲ့ စီးပွားကူးသန်းတို့ ညှိနှိုင်းဆောင်ရွက်ပြီး ဖြစ်ပါတယ် ။ ဒီဒိုင်များဟာ ပြည်တွင်း ပြည်ပဈေးကွက်ရဲ့ ဈေးနှုန်းသတင်းများကို ဖြန့်ချိ ပေးပြီးတော့ လယ်သမားများကိုလည်း ဈေးကွက်သတင်းများကို ပိုမိုရရှိစေပါတယ်။ ဒါ့အပြင် ဝယ်လိုအား (Demand) များနဲ့ ကုန်စည် များကို တိုးချဲ့စိုက်ပျိုးနိုင်အောင် ၎င်းဒိုင်များမှတစ်ဆင့် ကြိုးစားဆောင်ရွက် ပေးနေပါတယ်။ ဒီအဆိုများမှာလည်း အစိုး ရက ကူညီမှုသက်သက်နဲ့ ရည်မှန်းချက် ကို ရောက်ရှိနိုင်မှာ မဟုတ်ဘဲနဲ့ အစိုးရဌာနဆို င်ရာ ကုန်သည်လုပ်ငန်းရှင်များနဲ့ တောင်သူလယ်သမားများအားလုံး ဝိုင်းဝန်းပူးပေါင်း ကြိုးစား ဆောင်ရွက်ကြရမယ့် ကိစ္စဖြစ်ပါကြောင်း ဆွေးနွေးတင်ပြလိုပါတယ်။ ဒေါက်တာဗညားအောင်မိုးရဲ့ အဆိုနှစ် ရပ်လုံးဟာ တောင် သူ လယ်သမားများရဲ့ စိုက်ပျိုး ထုတ်လုပ်ရေး မထိခိုက်ရေး ၊ ထိုက်သင့်တဲ့ ဈေးနှုန်းရရှိရေး၊ ကမ္ဘာ့ဈေးကွက်မှာ ဈေးကောင်း ရရှိရေးအတွက် ဆွေးနွေး ထားတဲ့အတွက် အထူးပဲ ကျေးဇူးတင်ပါတယ်။ ယခုအခါမှာအစိုးရဌာန များရော၊ ကုန်သည်စက်မှုအသင်းချုပ်နဲ့ ညီနောင် အသင်းများ၊ ကုမ္ပဏီလုပ်ငန်းရှင်များ အားလုံး ညီညီညွတ်ညွတ် ပူးပေါင်းပြီးတော့ သီးနှံအလိုက် ဖွံ့ဖြိုးတိုးတက်အောင် ကြိုးပမ်းနေပြီ ဖြစ်ပါတယ်။ ဆက်လက်ပြီးတော့လည်း Public Private Partnership အနေနဲ့ လက်တွဲပြီး ကြိုးစားလုပ်ဆောင်နေပြီဖြစ်လို့ ဒေါက်တာဗညားအောင်မိုးရဲ့ အဆိုနှစ်ရပ်ဟာ ဆောင်ရွက်ပြီးလို့ ထပ်မံအဆိုပြုရန် မလိုအပ်ကြောင်း ဆွေးနွေးတင်ပြရင်း နိဂုံးချုပ်ပါတယ်။ အားလုံးကို ကျေးဇူး တင်ပါတယ်။ (ဩဘာသံများ)

အချိန်၊ ၁၁:၃၇။

ဥက္ကဋ္ဌ။ ။ဆက်လက်ပြီး ပဲခူးတိုင်းဒေသကြီး မဲဆန္ဒနယ်အမှတ် (၁၂)မှ ဦးထွန်းဇော်(ခ)ကိုပေါက် ဆွေးနွေးနိုင်ပါတယ်။

ဦးထွန်းဇော်(ခ)ကိုပေါက်၊ပဲခူးတိုင်းဒေသကြီးမဲဆန္ဒနယ်အမှတ်(၁၂)။ ။လေးစားအပ်ပါသော အမျိုးသား လွှတ်တော် ဥက္ကဋ္ဌကြီးနဲ့ ပြည်ထောင်စုအစိုးရ အဖွဲ့ဝင်ဝန်ကြီးများ၊ အမျိုးသားလွှတ်တော်ကိုယ်စားလှယ်များအားလုံး ကိုယ်စိတ်နှစ်ဖြာ ကျန်းမာချမ်းသာစေရန် ဆုတောင်းလျက် ဂါရဝပြု နှုတ်ခွန်းဆက်သအပ်ပါတယ်။ ကျွန်တော်ကတော့ ပဲခူးတိုင်းဒေသကြီး မဲဆန္ဒနယ်အမှတ်(၁၂) အမျိုးသားလွှတ်တော်ကိုယ်စားလှယ် ဦးထွန်းဇော်(ခ)ကိုပေါက် ဖြစ်ပါတယ်။ မွန်ပြည်နယ် မဲဆန္ဒနယ်အမှတ် (၇) အမျိုးသားလွှတ်တော် ကိုယ်စားလှယ် ဒေါက်တာ ဗညားအောင်မိုးတင်သွင်းတဲ့ တောင်သူလယ်သမား များ စိုက်ပျိုးထုတ် လုပ်တဲ့ သီးနှံဈေးကျတဲ့ အခါ သင့်လျော်သော ဈေးနှုန်းရအောင် ဆွဲတင်ပေးရေး ကိစ္စနဲ့ ကမ္ဘာ့ဈေးကွက်မှာ ဈေးကောင်းရရေးအဆိုကို တင်ပြဆွေးနွေးသွားမှာ ဖြစ်ပါတယ်။

ဦးစွာ ကမ္ဘာ့ဈေးကွက်မှာ ဈေးကောင်းရရေးကိစ္စ ဆွေးနွေးတင်ပြရရင် ဈေးကွက်စီးပွားရေးစနစ်မှာ ဈေးနှုန်းကို ဈေးကွက်က ပြဌာန်းတဲ့ အတွက် မိမိတို့နိုင်ငံ က စိုက်ပျိုးထုတ်လုပ်တဲ့ သီးနှံများဟာ ကမ္ဘာ့ဈေးကွက်မှာ တခြားနိုင်ငံသီးနှံများနဲ့ ဝင်ရောက်ယှဉ်ပြိုင်ပြီး ဈေးကွက်ရမှသာ ဈေးကောင်းရရေး ဆက်လက်ကြိုးစားနိုင်မှာ ဖြစ်ပါတယ်။ ဥက္ကဋ္ဌကြီးခင်ဗျား ဈေးကောင်းရရေးကိစ္စနှင့် ပတ်သက်ပြီး ကျွန်တော့်ရဲ့ လုပ်ငန်းအတွေ့အကြုံလေးကို နည်းနည်းတင်ပြပါမယ်။ ကျွန်တော်ဟာ မိရိုးဖလာလုပ်ငန်းဖြစ်တဲ့ ဆန်စပါးရော င်းဝယ်ရေးလုပ်ငန်းတွေကို ဆန်စက်ကို လုပ်ကိုင်နေတဲ့သူ ဖြစ်ပါတယ်။ အခုအချိန်မှာ ကျွန်တော်တို့ ဆန်စက်များဟာ ခေတ်နဲ့အညီ ဆန်စက်ပစ္စည်းများကို ပြောင်းလဲသုံးစွဲလာရတာ ဖြစ်ပါတယ်။ ဥပမာအားဖြင့် စပါးများကို ကြိတ်ခွဲတဲ့ အခါမှာ ငါးပုံကျောက်တွေအစား ရာဘာ ရိုလာလို့ခေါ်တဲ့ ရာဘာတုံးတွေနဲ့ ကြိတ်ခွဲခြင်း၊ စပါးနဲ့လုံးတီးကို ခွဲတဲ့အခါမှာလည်း လေးဆယ့်ငါး ခန်းရှိတဲ့ သစ်သားဘိလပ်ဇာကတွေရဲ့အစား ခြောက်ပေပတ်လည်သာရှိတဲ့ Tray Type ဘိလပ်ဇာများကို သုံးစွဲခြင်း၊ ဆန်နဲ့ဆန်ကွဲ ခွဲတဲ့အခါမှာလည်းပဲ Tri cylinder လို့ခေါ်တဲ့ ဇကာလုံးကို သုံးစွဲခြင်းများ သုံးစွဲရပါမယ်။ အဲဒီအချိန်မှာ ကျွန်တော်တို့ရဲ့ ဆန်က ဆန်ဖြူများ ထွက်ရှိလာတဲ့အခါမှာ လည်းပဲ

ကျွန်တော်တို့ရဲ့ (Dry Polish) အခြောက်အရောင်တင်ခြင်း၊ (Wet Polish) အစိုအရောင်တင်ခြင်း များလည်း ပြုလုပ်ရပါတယ်။ အဲဒီလို ဘာကြောင့် လုပ်ရသလဲဆိုတော့ ကျွန်တော်တို့ရဲ့ ထွက်ရှိ လာတဲ့ဆန်ချောများကို အရည်အသွေးမြင့်မား အောင် ဆောင်ရွက်ပေးရခြင်း ဖြစ်ပါတယ်။ အဲဒီလို ဆောင်ရွက်ပေးရခြင်းဖြစ်တဲ့အတွက် ကျွန်တော်တို့ ထွက်ကုန်တွေဟာလည်းပဲ ဈေး ကွက်မှာ ထိပ်ဆုံးကနေ ရောင်းချရခြင်း ဖြစ်ပါတယ်။ အဲဒီလို ရောင်းချဖို့ ကုန်ချောရဖို့အတွက်ကို အဓိက အားဖြင့် ကုန်ကြမ်းဖြစ်တဲ့ စပါးကို အဆင့်မီ စိုက်ပျိုး ထုတ်လုပ်နိုင်ဖို့ပဲ ဖြစ်ပါတယ်။ အဲဒီမှာ ကျွန်တော်တို့အနေနဲ့ စပါးဝယ်တဲ့အချိန်ကျရင် တောင်သူလယ်သမားတွေ ထံကနေ စပါးကို နမူနာယူကြပါတယ်။ အဲဒီတော့ မိရိုးဖလာ သင်ပေးခဲ့တဲ့အတိုင်းပဲ ဝယ်လိုက်တဲ့စပါးကို နမူနာယူတဲ့အချိန်မှာ ကျွန်တော်က စပါးကို ဆယ်စေ့ခန့်လောက် ရွေးချယ်လိုက်ပါတယ်။ ရွေးချယ်လိုက်တာကလည်းပဲ အဲဒီစပါး ဆယ်စေ့ကို အခွံခွာကြည့်လိုက်ပါတယ်။ အခွံခွာကြည့်တဲ့ အခါမှာ စပါးခုနှစ်စေ့၊ ရှစ်စေ့လောက်က ဆန်စေ့အတိုင်းရှိနေတယ်။ စပါးနှစ်စေ့၊ သုံးစေ့လောက် ကတော့ ကျိုးချင်လည်းကျိုးမယ်။ မကျိုးရင်လည်း အဲဒီဆန်စေ့မှာ အရစ်ကလေးတွေထနေရင် ဒီစပါးဟာ ဆန်ကြိတ်ခွဲတဲ့အခါမှာ Quality ကောင်းတဲ့ဆန် ကြိတ်လို့ရမယ်ဆိုတာ သိရှိရပါတယ်။ အဲဒါကြောင့် ကျွန်တော်တို့က လယ်သမားတွေကို ဒီနေ့ ဥပမာအားဖြင့် စပါးသုံးသိန်းဈေး ပေါက်တယ်ဆိုရင် ခင်ဗျားမှာ စပါးဘယ်ဈေးရှိသလဲ၊ ဘယ်လောက်ရှိသလဲ၊ ရှိရင်လည်းပဲ ကျွန်တော့်ကိုရောင်းပါ။ ဒီနေ့ သုံးသိန်းဈေးပေါက်တယ်။ ခင်ဗျားရဲ့စပါးကို ကျွန်တော်တို့သုံးသိန်း နှစ်သောင်းခွဲပေါ့။ ဥပမာအားဖြင့် တင်ပြတာပါ။ ပေးမယ်ဆိုပြီးကျွန်တော်တို့က ဝယ်ယူခဲ့ပါတယ်။ ဒါကြောင့်လည်းပဲ တစ်ချို့လယ်သမားတွေဟာ ပတ်ဝန်းကျင် လယ်သမားတွေက ဒီအတွေ့အကြုံ ကိုကြည့်ပြီး မျိုးကောင်းမျိုးသန့်စပါးတွေကို စိုက်ပျိုးလာဖို့ လိုအပ်ပါတယ်။ အဲဒါကတော့ ကျွန်တော့်ရဲ့ လုပ်ငန်းအတွေ့အကြုံလေးပါ။ နောင် ကျွန်တော် တို့ ဆန်ထွက်ရှိတဲ့အခါမှာလည်း ခုန ကျွန်တော် တင်ပြခဲ့သလို မျိုးကောင်းမျိုးသန့် စပါးကိုကြိတ်ခွဲရတဲ့အတွက် ကျွန်တော်တို့ ဆန်ရဲ့ Quality လည်းဘဲ မြင့်မားခဲ့ပါတယ်။ ကျွန်တော်တို့ လုပ်ငန်းဆိုရင် Super 5 ၊ Super Zero ထိ ကြိတ်ခွဲရတဲ့ အနေအထားတွေ ရှိပါတယ်။ ဒါကြောင့် ဒီဈေးကောင်း ရရေးအတွက်ကို အခြားနိုင်ငံများမှ သီးနှံများနဲ့ ယှဉ်ပြိုင်ရတဲ့အခါ ဥပမာအားဖြင့် ကျွန်တော်တို့နိုင်ငံရဲ့ အဓိက သီးနှံဖြစ်သော စပါးနဲ့ တင်ပြဆွေးနွေးသွားပါမယ်။ တောင်သူလယ်သမား အများစုဟာ မိမိတို့ရဲ့ လယ်ယာမြေများ စိုက်ပျိုးတဲ့အခါ မိရိုးဖလာနည်းအတိုင်း စိုက်ပျိုးကြပြီး ထွက်ရှိ လာတဲ့စပါးများ

ကိုလည်းဝမ်းစာနဲ့ နောင်စပါးစိုက်ပျိုးချိန်အတွက် စပါးမျိုးချန်ကာ ပိုလျှံသော စပါးများကိုသာ ရောင်းချခဲ့ကြပါတယ်။ အဲဒီမျိုးချန်ခဲ့တဲ့ မျိုးစပါးများဟာ နှစ်စဉ် မိမိလယ်မှထွက်ရှိသော သာမန် ရိုးရိုးစပါးများ သာဖြစ်ပါတယ်။ သီးသန့်ရွေးချယ်ထားတဲ့ ဒေသနဲ့ ကိုက်ညီတဲ့ မျိုးသန့်စပါးများကို စိုက်ပျိုးမှသာ အရည်အသွေး ကောင်းမွန်သော စပါးကောင်းများ ရရှိမှာ ဖြစ်ပါတယ်။ ယခုအခါ လုပ်ငန်းရှင်များဟာလည်း ခေတ်မီသောဆန်ကြိတ်ခွဲစက်များ တည်ဆောက် လာပြီ ဖြစ်တဲ့အတွက် မျိုးကောင်းစပါးများကို ကြိတ်ခွဲခြင်းဖြင့် အရည်အသွေးမြင့်မား ကောင်းမွန်သော ကုန်ချော ၊ ဆန်ချောများ ရရှိလာခြင်းကြောင့် နိုင်ငံခြား ဈေးကွက်တွင် အခြားနိုင်ငံများနှင့်နည်းတူ ဝင်ရောက်ယှဉ်ပြိုင် ရောင်းချနိုင်မှာ ဖြစ်ပါတယ်။ ကုန်ချောတွင် ဈေးကောင်းရပါက ကုန်ကြမ်း ဖြစ်သော စပါးတွင်လည်း ဈေးကောင်းရမှာ ဧကန်မလွဲ ဖြစ်ပါတယ်။ သို့ပါ၍ စပါးနည်းတူ အခြား သီးနှံများလည်း အရည်အသွေးကောင်း၊ စိုက်ပျိုးထုတ်လုပ်နိုင်မှ ဈေးကွက်တွင် ဈေးကောင်း ရနိုင်မှာဖြစ်ကြောင်း ဆွေးနွေးတင်ပြအပ်ပါတယ်။ ဥက္ကဋ္ဌကြီးခင်ဗျား ။ ဆက်လက်ပြီးတော့ တောင်သူလယ်သမားများ စိုက် ပျိုးထုတ်လုပ်တဲ့ သီးနှံများ ဈေးကျတဲ့အခါ သင့်တော် သော ဈေးနှုန်းရအောင် ဈေးနှုန်းဆွဲတင်ပေးရန် အဆိုနဲ့ပတ်သက်ပြီး ၂၀၀၈ ခုနှစ်၊ နိုင်ငံတော်ဖွဲ့စည်းပုံ အခြေခံဥပဒေပုဒ်မ ၂၃(ခ)အရ နိုင်ငံတော်သည် တောင်သူလယ်သမားများ ၏ စိုက်ပျိုးထုတ်လုပ် သည့် ကောက်ပဲ သီးနှံများ သင့်တင့် မျှတသည့် တန်ဖိုးရရှိရန် ကူညီဆောင်ရွက်မည်ဟု ပြဌာန်း ထားပြီး နိုင်ငံတော်က ဆက်လက်ဆောင်ရွက်မယ့် အစီအစဉ်ရှိပြီးဖြစ်တဲ့ကိစ္စကို သီးခြားအဆို တစ်ရပ်အနေဖြင့် ထပ်မံတင်သွင်း ထားခြင်းမျိုး လေ့လာသိရှိရတဲ့အတွက် လွှတ်တော်များမှာ နိုင်ငံတော်အကျိုး၊ ပြည်သူလူထုအကျိုးအတွက် လိုအပ်ချက်များကို အစိုးရက ဆောင်ရွက်ရန် အစီအစဉ်မရှိမှသာ အစီအစဉ်များ ချမှတ်နိုင်အောင် ထောက်ပြ အဆိုတင်သွင်းသင့်တယ်လို့ ယူဆပါတယ်။ ယခုကိစ္စမှာ ပြဌာန်းဆောင်ရွက်မယ့်ကိစ္စကို ပြန်လည်ပြီး အဆိုတင်သွင်းခြင်းမျိုး ကိုတော့ သီးခြားဆွေးနွေး အကောင်အထည်ဖော်ရန်မလိုဟု ယူဆပါကြောင်း တင်ပြဆွေးနွေးရင်း ကျွန်တော့်ရဲ့ဆွေးနွေးချက်ကို နိဂုံးချုပ်အပ်ပါတယ်။

အချိန်၊ ၁၁:၄၄။

ဥက္ကဋ္ဌ။ ။ဆက်လက်ပြီး မွန်ပြည်နယ်၊ မဲဆန္ဒနယ်အမှတ် (၅)မှ ဦးနိုင်ထွန်းအုံ ဆွေးနွေးနိုင်ပါတယ်။

ဦးနိုင်ထွန်းအုံ၊ မွန်ပြည်နယ် မဲဆန္ဒနယ်အမှတ်(၅)။ ။ လေး စား အပ် ပါ သော

ဥက္ကဋ္ဌကြီး ခင်ဗျား။ ယခုလို အမျိုးသားလွှတ်တော်အစည်းအဝေးမှာ ထောက်ခံစကား တင်ပြပြော
ခွင့်ရတဲ့အတွက် မွန်ပြည်နယ် မဲဆန္ဒနယ်အမှတ် (၅) သံဖြူဇရပ်မြို့နယ်မှ အမျိုးသားလွှတ်တော်
ကိုယ်စားလှယ် မွန်ဒေသလုံးဆိုင်ရာဒီမိုကရေစီပါတီမှ ကျွန်တော်ဦးနိုင်ထွန်းအုံက အထူးပဲ
ကျေးဇူးတင်ပါတယ်။ ဥက္ကဋ္ဌကြီးနဲ့တကွ ကြွရောက် လာတဲ့ ပြည်ထောင်စုသမ္မတမြန်မာနိုင်ငံတော်၏
ဒုတိယသမ္မတ၊ ဝန်ကြီးများနဲ့ ပြည်ထောင်စုအဆင့် တာဝန်ရှိပုဂ္ဂိုလ်များ၊ လွှတ်တော်ကိုယ်စားလှယ်
များနှင့် ဧည့်သည်တော်များအားလုံး ကာယသုခ၊ စိတ္တသုခပြည့်ဝကြပါစေလို့ ပဏာမ ဆုမွန်
ကောင်း တောင်းလိုက်ပါတယ်။ ဥက္ကဋ္ဌကြီးခင်ဗျား။ နိုင်ငံတော်အေးချမ်းသာယာရေးနှင့်ဖွံ့ဖြိုးရေး
ကောင်စီမှ ချမှတ်ထားသော စီးပွားရေးဦးတည်ချက် (၄)ရပ်ထဲမှ အချက်(၁)မှာပါတဲ့ စိုက်ပျိုးရေး
ကို အခြေခံ၍ အခြားစီးပွားရေးကဏ္ဍများကိုလည်း ဘက်စုံဖွံ့ဖြိုးတိုးတက်အောင် တည်ဆောက်ရေး
ဟူ၍ ပါရှိပါတယ်။ ကျွန်တော်တို့ပြည် ထောင်စုကြီး၏ စီးပွားရေးအဆောက်အအုံ ၏ အခြေခံမှာ
စိုက်ပျိုးရေး ဖြစ်ပါတယ်။ စိုက်ပျိုးရေးကုန်ထုတ်လုပ်မှုကောင်းရင် တိုင်းပြည်ဝင်ငွေကောင်းမယ်။
တိုင်းပြည်ဝင်ငွေရမှ အရင်းအနှီးလုပ်ပြီး အခြားစီးပွားရေးကဏ္ဍများမှာ ဖွံ့ဖြိုးတိုးတက်အောင်
လုပ်နိုင်တယ်။ စိုက်ပျိုးရေးကုန်ထုတ်လုပ်မှု ကောင်း သထက်ကောင်းအောင် လုပ်ဖို့အတွက်
စိုက်ပျိုးရေးနည်းလမ်းကောင်းများ၊ စိုက်ပျိုးရေးကိရိယာများ၊ စိုက်ပျိုးရန် မြေနေရာများ၊
လုံလောက်သော ငွေအရင်းအနှီးနှင့် လုပ်ငန်းအလုပ်သမားများ အစရှိတဲ့ အချက်တွေနဲ့ ပြည့်စုံ
ရမယ်။ ဒီ နေရာမှာ အရင်းအနှီးအလုံအလောက်ရှိမှ စိုက်ပျိုးရေးလုပ်ငန်းသုံး ပစ္စည်းကိရိယာ၊
ဆေးဝါး၊ မြေဩဇာ၊ မျိုးစေ့၊ ပျိုးပင်တို့ကို ဝယ်နိုင်တယ်။ အရင်းအနှီးငွေရှိမှ စိုက်ပျိုးရေး
အလုပ်သမားများကိုငှားနိုင်မယ်။ လုပ်ခအပြည့်အဝပေးနိုင်မှ အလုပ်သမားများ အလုံအလောက်
ရရှိမယ်။ အလုပ်သမား အလုံအလောက် ရှိမှ စိုက်ပျိုးရေးကုန်ပစ္စည်း အပြည့်အဝ
ထုတ်လုပ်နိုင်မယ်။ ဥက္ကဋ္ဌကြီးခင်ဗျား ။ တောင်သူလယ်သမားများဟာ အရင်းအနှီးငွေရရှိနဲ့
မပြီးသေးပါ။ တောင်သူလယ်သမားတို့ရဲ့ စားဝတ်နေရေး ၊ ပညာရေး၊ ကျန်းမာ ရေး၊ လူမှုရေး
အတွက် သုံးစွဲရန်ငွေ လိုအပ်ပါတယ်။ အဲဒီသုံးငွေမရပါ က အခြားလုပ်ငန်းများကို ပြောင်းပြီး
လုပ်ကိုင်ကြတဲ့အတွက် စိုက်ပျိုးရေးထုတ်ကုန် ကျဆင်းနိုင်ပါတယ်။ တိုင်းပြည်လဲ ထိခိုက်နိုင်
ပါတယ်။ တောင်သူ လယ်သမားများ စားဝတ်နေရေး ဖူလုံရန်အတွက် စိုက်ပျိုးရေးထုတ်ကုန်
တိုးပြီး ထုတ်လုပ်နိုင်ရန်အတွက် တောင်သူလယ်သမားတို့ ဝင်ငွေတိုး ရန် လိုအပ်နေလို့

ဒေါက်တာဗညားအောင်မိုး တင်သွင်း တဲ့ တောင်သူလယ်သမားတို့ ဝင်ငွေတိုးရန် အစိုးရမှ ကူညီဆောင်ရွက်ပေးပါရန် အဆိုကို ကျွန်တော် ဦးနိုင်ထွန်းအံ့က ထောက်ခံပါကြောင်းကို တင်ပြအပ်ပါတယ်။ ကျေးဇူးတင်ပါတယ်။ (ဩဘာသံများ)

အချိန်၊ ၁၁း၄၇။

ဥက္ကဋ္ဌ။ ။ဆက်လက်ပြီး မွန်ပြည်နယ်၊ မဲဆန္ဒနယ်အမှတ် (၄)မှ ဦးကျော်သိန်း ဆွေးနွေးနိုင်ပါတယ်။

ဦးကျော်သိန်း၊ မွန်ပြည်နယ်မဲဆန္ဒနယ်အမှတ်(၄) ။ ။လေး စား အပ် ပါ သော ဥက္ကဋ္ဌကြီးခင်ဗျား။ ယခုလို အမျိုးသားလွှတ်တော်အစည်းအဝေးမှာ ထောက်ခံစကားပြောခွင့်ရတဲ့ အတွက် အထူးကျေးဇူးတင်ပါတယ်။ ဥက္ကဋ္ဌ ကြီးနဲ့တကွ ကြွရောက်လာတဲ့ ပြည်ထောင်စုဝန်ကြီး များနဲ့ အမျိုးသားလွှတ်တော်ကိုယ်စားလှယ်များ အားလုံး ကာယသုခ၊ စိတ္တသုခနဲ့ ပြည့်ဝ ကြပါစေ လို့ ဆုမွန်ကောင်းတောင်းလိုက်ပါတယ်။ ဥက္ကဋ္ဌကြီး ခင်ဗျား။ တောင်သူလယ်သမားများ ဝင်ငွေ တိုးလာရင် အရင်းအနှီး တိုးလာတဲ့အတွက် စိုက်ပျိုး ထွက်ကုန် ပိုမိုထုတ်လုပ်နိုင်မယ်ဆိုရင် တိုင်းပြည်ဝင်ငွေတိုးလာမယ်။ နိုင်ငံခြားပို့ကုန် တိုးရင် နိုင်ငံခြားဝင်ငွေတိုးလာ မယ်။ တောင်သူ လယ်သမားလူတန်းစားဟာ ကျွန်တော်တို့နိုင်ငံရဲ့ အဓိကလူဦးရေ ဖြစ်ပါတယ်။ တောင်သူ လယ်သမားများ ဝင်ငွေတိုးလာရင် နိုင်ငံမှာ ဝယ်ယူစားသုံးအား တိုးလာပြီး အခြားစီးပွားရေး ကဏ္ဍများမှာလည်း ဝင်ငွေတိုးလာမယ်။ တိုင်းပြည်ဝင်ငွေတိုးလာလို့ ပြည်သူလူထုရဲ့ ပညာရေး၊ ကျန်းမာရေး၊ လူမှုရေး ကိစ္စအမျိုးမျိုးမှာ ပိုတိုးလာမယ်။ နိုင်ငံ့ဝန်ထမ်းများလည်း လစာတွေ တိုးပြီးတော့ ပင်စင်လစာတွေလည်း အကျိုးခံစားခွင့်တိုးလာလိမ့်မ ယ် ဖြစ်ပါတယ်။ ဥက္ကဋ္ဌကြီး ခင်ဗျား။ ကမ္ဘာကြီးရဲ့ ရာသီဥတုဖောက်ပြ န်မှုကို ကျွန်တော်တို့မျက်ခြေပြတ် လို့ မရပါဘူး။ ဖောက်ပြန်တဲ့ ရာသီဥတုကြောင့် ကောက်ပဲသီးနှံပျက်စီးဆုံးရှုံးမှု ရှိတဲ့အခါ စားနပ်ရိက္ခာမယူလုံမှု ဖြစ်ပြီး တောင်သူလယ်သမားများ လုပ်ငန်းမစနိုင်လျှင် ကျွန် တော်တို့နိုင်ငံရဲ့ အနာဂတ် စားနပ်ရိက္ခာကိစ္စကို ထိခိုက်လာနိုင်ပါတယ်။ ဒါကြောင့် တောင်သူလယ်သမားရဲ့ဘဝဖူလုံဖို့ အရေးကြီးပါတယ်။ ဥက္ကဋ္ဌကြီး ခင်ဗျား။ လွန်ခဲ့တဲ့ အနှစ် (၃၀)လောက်က ဂျပန်နိုင်ငံမှာ ဖြစ်ခဲ့တဲ့ စပါးစိုက်တဲ့ လယ်သမားတွေရဲ့ အခြေအနေကို တင်ပြလိုပါတယ်။ ဘယ်လို အရေးကိစ္စကြောင့်လဲ တော့မသိဘူး။ ပြည်တွင်းဆန်ထုတ် လုပ်မှုမှာ ဆန်တစ်တန်ကို ဒေါ်လာ (၈၀၀)ကုန်ကျပြီး၊

အမေရိကက တင်သွင်း တဲ့ ဆန်တစ်တန်ဟာ ဒေါ်လာ (၆၀၀)ပဲကျလို့ ကုန်သွယ်ရေးဝန်ကြီးက တင်သွင်းဖို့စီမံတဲ့အခါ စိုက်ပျိုးရေး ဝန်ကြီးက ပြည်တွင်းဆန်ကိုပဲ ဝယ်ယူပြီး ဆန်တစ်တန်ကို (၆၀၀)ဒေါ်လာနဲ့ ဖြန့်ဖြူးဖို့ အကြံပြုခဲ့ပါတယ်။ ဖွံ့ဖြိုးနေတဲ့ ဂျပန်နိုင်ငံက စွမ်းဆောင်နိုင်ခဲ့ ပါတယ်။ ဒါကြောင့် ကျွန်တော်တို့နိုင်ငံကလည်း ဖွံ့ဖြိုးလာတဲ့အခါမှာ တောင်သူလယ်သမားတွေရဲ့ အရေးကို ထည့်စဉ်းစားဖို့ အရေးကြီး ပါတယ်။ ဥက္ကဋ္ဌကြီး ခင်ဗျား။ ယခု လွှတ်တော် အစည်းအဝေးကို တက်ရောက်လာတဲ့ မြန်မာနိုင်ငံ တစ်လျှောက် အမျိုးသားလွှတ်တော် ကိုယ်စားလှယ် အများစုဟာလည်း တောင်သူလယ်သမား လူတန်းစားနဲ့ တစ်နည်းနည်းနဲ့ ဆက်နွှယ်နေကြလို့ အကောင်းဆုံး ရလဒ်အတွက် ဆွေးနွေးပေးကြတဲ့အတွက် ဝမ်းသာ မိပါတယ်။ ဥက္ကဋ္ဌကြီးခင်ဗျား။ အထက်ပါတင်ပြပြီး အကြောင်းများ ကြောင့် ဒေါက်တာဗညားအောင်မိုး တင်သွင်းတဲ့ တောင်သူလယ်သမားများ ဝင်ငွေတိုးရန် အစိုးရမှ ကူညီဆောင်ရွက်ပေးရန် ဆိုတဲ့ အဆိုကို မွန်ပြည်နယ်၊ မဲဆန္ဒနယ်အမှတ် (၄)ဖြစ်တဲ့ ချောင်းဆုံမြို့နယ်မှ အမျိုးသားလွှတ်တော် ကိုယ်စားလှယ် ကျွန်တော် ဦးကျော်သိန်းက ထောက်ခံပါကြောင်း လေးစား စွာ တင်ပြ အပ် ပါတယ်။

အချိန်၊ ၁၁:၅၁။

ဥက္ကဋ္ဌ။ ။မွန်ပြည်နယ်၊ မဲဆန္ဒနယ် အမှတ်(၇)မှ ဦးဗညားအောင်မိုး (ခ) ဒေါက်တာဗညားအောင်မိုး တင်သွင်းထားသည့် တောင်သူ လယ်သမားများ စိုက်ပျိုးထုတ်လုပ် သည့်ကောက်ပဲသီးနှံများ သင့်တင့်သည့် တန်ဖိုးရရှိရေးအတွက် နိုင်ငံတော် က ကူညီဆောင်ရွက် ပေးရန်အဆိုနှင့် စပ်လျဉ်းပြီး စီးပွားရေးနှင့် ကူးသန်းရောင်းဝယ်ရေး၊ ဝန်ကြီး ဌာန ဝန်ကြီးက ပြန်လည်ဖြေရှင်းဆွေးနွေးဖို့ ဖြစ်ပါတယ်။

ဖြေကြားချက်

အချိန်၊ ၁၁:၅၂။

ဦးတင်နိုင်သိန်း(ဝန်ကြီးစီးပွားရေးနှင့်ကူးသန်းရောင်းဝယ်ရေးဝန်ကြီး)။ ။လေးစား အပ်ပါသော အမျိုးသားလွှတ်တော်ဥက္ကဋ္ဌကြီး ခင်ဗျား။ မွန်ပြည်နယ်၊ မဲဆန္ဒနယ်အမှတ် (၇) အမျိုးသားလွှတ်တော်ကိုယ်စားလှယ် ဦးဗညားအောင်မိုး(ခ) ဒေါက်တာဗညားအောင်မိုးရဲ့ တောင်သူလယ်သမားတို့ ဝင်ငွေတိုးရန် အစိုးရမှ ကူညီ ဆောင်ရွက်ပေးရေးဆိုတဲ့ အဆိုနဲ့

ပတ်သက်ပြီး စိုက်ပျိုးထုတ်လုပ်မှုအပိုင်း တိုးတက်မြင့်မားရေးတာဝန်ယူ ဆောင်ရွက်နေတဲ့ လယ်ယာစိုက်ပျိုးရေးနဲ့ ဆည် မြောင်းဝန်ကြီးဌာနနဲ့ ကုန်သွယ်မှုအပိုင်းကို တာဝန်ယူ ဆောင်ရွက်ပေးနေတဲ့ စီးပွားရေးနဲ့ ကူးသန်းရောင်းဝယ်ရေး ဝန်ကြီးဌာန နှစ်ဌာနကနေ ရှင်းလင်းတင်ပြမှသာ ပြည့်စုံမှာ ဖြစ်ပါတယ်။ ဝန်ကြီးဌာန (၂)ခုရဲ့ ဖြေကြားချက်ကို ကျွန်တော် စီးပွားရေးနဲ့ ကူးသန်းရောင်းဝယ်ရေးဝန်ကြီး ဌာန ဝန်ကြီး ဦးတင်နိုင်သိန်းက တစ်ပေါင်းတည်း ဖြေကြားသွားမှာ ဖြစ်ပါတယ်။ လေးစားအပ်ပါသော အမျိုးသား လွှတ်တော် ဥက္ကဋ္ဌကြီးနဲ့ အမျိုးသားလွှတ်တော်ကိုယ်စားလှယ်ကြီးများ ခင်ဗျား။ ကိုယ်စိတ်နှစ်ဖြာ ကျန်းမာချမ်းသာကြပါစေလို့ ဆုတောင်းမေတ္တာပို့သရင်း ဂါရဝ ပြုအပ်ပါတယ်။ ဒါလည်းခုနုတုန်းက အခမ်းအနား မရပ်နား မိ မှာ လွှတ်တော်ဥက္ကဋ္ဌကြီး မိန့်ကြားသွားတာရှိပါတယ်။ လွှတ်တော်မှာ ကျွန်တော် တို့ရဲ့ အမျိုးသား လွှတ်တော်မှာ ကျွန်တော်တို့အခုလို နှုတ်ခွန်းဆက်စကားကို အရင် ပြောပြီးတော့မှ ကျွန်တော် တို့ ဆောင်ရွက်ကြပါတယ်။ ခုနုတုန်းက လွှတ်တော်ဥက္ကဋ္ဌကြီး မိန့်ကြားတဲ့အထဲမှာ လွှတ်တော် တွေမှာ လွှတ်တော်ဥက္ကဋ္ဌကိုသာ အဓိက ဦးတည်ပြီးတော့မှ တင်ပြရမှာ ဖြစ်တဲ့အတွက်ကြောင့် ကျွန်တော့်အနေနဲ့ ပထမဦးစွာ ကျွန်တော့်ရဲ့ တင်ပြချက် ကို အမျိုးသားလွှတ်တော် ဥက္ကဋ္ဌကြီးထံ ဦးတည်တင်ပြပြီးတော့ကျွန်တော်တို့ရဲ့လွှတ်တော်ကိုယ်စားလှယ်ကြီးများကိုတော့ဦးဆောင် ဆုတောင်း မေတ္တာပို့သ နှုတ်ခွန်းဆက်ခြင်း ဖြစ်ပါတယ်လို့ ရှင်းလင်းတင်ပြအပ်ပါတယ်။ ပထမဦးစွာ လယ်ယာစိုက်ပျိုးရေးနဲ့ ဆည်မြောင်းဝန်ကြီးဌာန ရဲ့ ပေးပို့ ဖြေကြားချက်ကတော့ ယင်း ဝန်ကြီး ဌာနရဲ့ ရည်မှန်းချက်ဟာ စိုက်ပျိုးထုတ်လုပ်မှု မြင့်မားရေး ဖြစ်ပြီး စိုက်ပျိုး ထုတ်လုပ်မှု မြင့်မား တိုးတက်လာတာနဲ့အမျှ တောင် သူလယ်သမားတို့ရဲ့ ဝင်ငွေတိုးတက် လာမှာ ဖြစ်ပါတယ်။ ဒီရည်မှန်းချက်ကို နည်းလမ်း (၂)ခုနဲ့ ဆောင်ရွက်နေပြီး ပထမနည်းလမ်းက စိုက်ဧက တိုးတက် အောင် ဆောင်ရွက်ခြင်းနဲ့ ဒုတိယနည်းလမ်းဟာ တစ်ဧကရဲ့ အထွက်နှုန်း တိုးတက်အောင် ဆောင်ရွက်ခြင်း ဖြစ်ကြောင်း၊ စိုက်ဧက တိုးတက်ရေးက ကန့်သတ်ချက်ရှိသော်လည်း တည်ဆဲ အစိုးရတာဝန်ယူတဲ့ ကာလမှာ ဧကပေါင်း (၁၉.၈၈)သန်း တိုးချဲ့ဖော်ထုတ်စိုက်ပျိုးခဲ့ကြောင်း ၊ ဒုတိယနည်းလမ်းဖြစ်တဲ့ တစ်ဧက ရဲ့အထွက်နှုန်း တိုးတက်ရေးအတွက် သီးနှံအလိုက် အထွက်နှုန်းကောင်းတဲ့ မျိုးသစ်များကို သုတေသနပြုလုပ်ပြီး သုတေသနဌာနရဲ့ တောင်သူများ စိုက်ပျိုးရန် သင့်တော်တယ်လို့ အတည်ပြုတဲ့မျိုးသစ် များကို ဖြန့်ဖြူးပြောင်းလဲစိုက်ပျိုးစေ ကြောင်း၊ အတည်ပြုစိုက်ပျိုးလျက်ရှိသော မျိုးများအား မျိုးကောင်းမျိုးသန့်များ နှစ်စဉ်ထုတ်လုပ်

ပေးကြောင်း၊ ရေသွင်းစိုက်ပျိုးဧရိယာများ တိုးတက်စေရန်၊ ရေလျှောင့်တမံများ၊ မြစ်ရေတင် စီမံကိန်းများ၊ မြေအောက်ရေရရှိရေး အစီအမံများ ၊ ရေသောက်စနစ်များ တည်ဆောက်ပေး ကြောင်း၊ တည်ဆဲအစိုးရ တာဝန်ယူတဲ့ကာလ မှာ သီးနှံစိုက်စွမ်းအား (၁၂၀%)မှ (၁၇၂%)အထိ တိုးတက်အောင် ဆောင်ရွက်ပေးမှုကြောင့် တောင်သူလယ်သမားများရဲ့ ဝင်ငွေတိုးတက်မြင့်မားမှုကို ဖြစ်ပေါ်စေခဲ့ကြောင်း၊ မျိုးသစ်များကို သုတေသနပြု ထုတ်လုပ်ပေးမှုများကြောင့် အထွက်တိုးမှု များ ဖြစ်ပေါ်စေခဲ့ပါကြောင်း၊ ဥပမာ-မူလစိုက်ပျိုးနေသော ဝါမျိုးများ သည် တစ်ဧက ပိဿာ (၃၅၀)ထွက်ရာမှ ငွေခြည်ခြောက်ဝါမျိုး ပြောင်းလဲစိုက်ပျိုးစေတဲ့အတွက် ပိဿာ (၁၆၀၀)ကျော် အထိ ထွက်ရှိလာစေပြီး ဝင်ငွေတိုးစေခဲ့ကြောင်း၊ သို့ရာတွင် ဈေးကွက်၌ ယခင်ဝါတစ်ပိဿာ တစ်ထောင်ကျပ် ကျော်ကျော် ဝယ်နေရာက တစ်ပိဿာ (၅၀၀)ကျပ်ခန့်ဖြင့် ဈေးနှိမ်ဝယ်ယူ မည်ဟူသော သတင်းများရရှိခဲ့ကြောင်း၊ ထို့ကြောင့် လယ်ယာစိုက်ပျိုးရေးနဲ့ ဆည် မြောင်းဝန်ကြီး ဌာနအနေနဲ့ ဝါတောင်သူများရဲ့ စိုက်ပျိုးလိုစိတ် မြှင့်တင်အားပေးနိုင်ရန် ဝါတစ်ပိဿာ (၁၀၀၀) ကျပ်ပေး၍ ဝယ်ယူခဲ့ကြောင်း၊ အလားတူ အမှတ် (၁)စက်မှုဝန်ကြီးဌာနကလည်း ဝယ်ယူပေး ခဲ့ကြောင်း ယခုအချိန် တွင် ဝါတစ်ပိဿာ ရောင်းဈေးသည် ပျ မ်းမျှတစ်ပိဿာ (၁၂၀၀)ကျပ် ဝန်းကျင်နှင့် ဈေးကွက် အတွင်း ရောင်းချနေပြီ ဖြစ်ကြောင်း၊ လယ်ယာစိုက်ပျိုးရေးနှင့် ဆည်မြောင်းဝန်ကြီးဌာန အနေနဲ့ တောင်သူများရဲ့ လူမှုစီးပွားရေး တိုးတက်ရေးအတွက် ဆောင်ရွက်ပေးရာမှာ ဈေးကွက်ဝင်သီးနှံများ စိုက် ပျိုးနိုင်ရေး၊ စိုက်ပျိုးသော သီးနှံများ ပိုမို တိုးတက်ထုတ်လုပ်ရေး၊ စိုက်စရိတ်ကျဆင်းရေး၊ အလေအလွင့်နည်းပါးရေး၊ တောင်သူများရဲ့ စိုက်ပျိုးလိုစိတ်ကို မြှင့်တင်ပေးရေးတို့ကို အလေး ထား ဆောင်ရွက်လျက် ရှိပါကြောင်းဖြင့် သက်ဆိုင်ရာဌာနကိုယ်စား ဖြေကြားအပ်ပါတယ်။

စီးပွားရေးနဲ့ ကူးသန်းရောင်းဝယ်ရေး ဝန်ကြီးဌာနအနေနဲ့ ကုန်သွယ်မှု ရှုထောင့်က နေပြီးတော့ ဦးဗ ညားအောင်မိုး(ခ) ဒေါက်တာဗညားအောင်မိုးရဲ့ အဆိုများကို ဆက်လက် ရှင်းလင်းတင်ပြဆွေးနွေးမှာ ဖြစ်ပါတယ်။ ဦးဗညားအောင်မိုးရဲ့ အဆို ပထမ အချက်ဖြစ်တဲ့ စိုက်ပျိုးရေး ထွက်ကုန်များ ဈေးကျရင် တောင် သူ လယ်သမားများနဲ့ လယ်ယာ ခြံမြေ အလုပ်သမားများ မနစ်နာစေရန် အတွက် စိုက်ပျိုးရေး ထွက်ကုန်များ ကုန်ထုတ်လုပ်မှု မထိခိုက်စေရန် စိုက်ပျိုးရေးကုန် ပစ္စည်းများရဲ့ ဈေးနှုန်းကို သင့်တင့်တဲ့ ဈေးနှုန်းသို့အရောက် ဆွဲတင်ပေးရန်ဆိုတဲ့ ဖော်ပြချက်နဲ့ စပ်လျဉ်းပြီး ရှင်းလင်း တင်ပြရရင် ပထမအချက်အနေနဲ့

စိုက်ပျိုးရေး ထွက်ကုန် အပါအဝင် မည်သည့် ကုန်ပစ္စည်းမဆို ဈေးကွက်စီးပွားရေးစနစ်မှာ ဈေးကွက်ပေါက်ဈေးကို ဈေးကွက်ကသာ ပြဌာန်းပြီး ရောင်းလိုအား ဝယ်လိုအားအပေါ်မူတည်၍ ပြောင်းလဲနေခြင်း၊ ဒုတိယ အချက်အနေနဲ့ ဈေးကွက်စီးပွားရေးစနစ် ကျင့်သုံးသော နိုင်ငံများမှာ ဈေးကွက်အတွင်းမှာရှိတဲ့ ကုန်ပစ္စည်းများရဲ့ ဈေးနှုန်းများကို အစိုးရက ဆွဲတင်၊ ဆွဲချ ပြုလုပ်လေ့ မရှိခြင်း၊ တတိယ အချက်အနေနဲ့ မြန်မာနိုင်ငံမှာ ၁၉၈၈ ခုနှစ် မတိုင်မီ ဆိုရှယ်လစ် စီးပွားရေး စနစ်ကျင့်သုံးခဲ့စဉ်ကသာ ကုန်ပစ္စည်း ဈေးနှုန်း သတ်မှတ်ပေးခဲ့တဲ့စနစ် ရှိသော်လည်းပဲ ၁၉၈၈ ခုနှစ်နောက်ပိုင်း ဈေးကွက်စီးပွားရေးစနစ် ကျင့်သုံးချိန်မှစ၍ တောင်သူများရော ကုန်သည်များပါ ဈေးကွက်ပေါက်ဈေးအတိုင်း လွတ်လပ်စွာ ရောင်းဝယ်မှု ကျယ်ကျယ် ပြန့်ပြန့် လုပ်လာသည်မှာ အနှစ်(၂၀)ကျော် အသားကျလာပြီဖြစ်ခြင်း၊ စတုတ္ထ အချက်အနေနဲ့ ၂၀၀၈ ခုနှစ်၊ ဖွဲ့စည်းပုံ အခြေခံဥပဒေပုဒ်မ ၃၅ အရ၊ နိုင်ငံတော်ဟာ ဈေးကွက်စီးပွားရေးစနစ်ကို ကျင့်သုံးဖော်ဆောင် သွားမည်ဖြစ်ခြင်း၊ ပဉ္စမ အချက်အနေနဲ့ ယခုအခါမှာ ဈေးကွက် စီးပွားရေးစနစ်နဲ့ လျော်ညီစွာ အချို့အဖွဲ့အစည်း ကုမ္ပဏီကြီးတို့က သီးနှံပေါ်ချိန် တောင်သူများ ဈေးနှိမ် ခြင်း မခံရအောင် ဝင်ရောက် ဈေးဖွင့်ဝယ်ယူပေးနေခြင်းစတဲ့ အခြေအနေများကြောင့် စိုက်ပျိုးထုတ်လုပ်သူနဲ့ ကုန်သည်လုပ်ငန်းရှင်တို့ရဲ့ ဈေးကွက်မှာ သီးနှံများ လွတ်လပ်စွာ ရောင်းဝယ်နေမှု ကို သင့်တင့်တဲ့ ဈေးနှုန်းသို့အရောက် ဆွဲတင်ပေးရန်၊ အစိုးရမှ ဝင်ရောက်စွက်ဖက် ပြုလုပ် ပေးစေလိုသည့် ဦးဗညားအောင်မိုးရဲ့ အဆိုဟာ ဈေးကွက်စီးပွားရေးစနစ် လက်တွေ့လုပ်ငန်း သဘောသဘာဝနဲ့ ဆီလျော်မှုမရှိတဲ့ အဆိုဖြစ်တာကို တွေ့ရှိရ တဲ့အတွက် ဆောင်ရွက်ရန် မသင့်ကြောင်း ရှင်းလင်း တင်ပြအပ်ပါတယ်။

ဦးဗညားအောင်မိုးရဲ့အဆို ဒုတိယအချက်ဖြစ်တဲ့ စိုက်ပျိုးရေးထွက်ကုန် သီးနှံများ ကမ္ဘာ့ဈေးကွက်မှာ ဈေးကောင်းရရန် အစိုးရမှ ကူညီ ဆောင်ရွက်ပေးပါရန် တင်ပြချက် နဲ့စပ်လျဉ်းပြီး ဆက်လက်ရှင်းလင်းတင်ပြရရင် တောင်သူ လယ်သမားများ စိုက်ပျိုးထုတ်လုပ်တဲ့ သီးနှံများကို ကမ္ဘာ့ဈေး ကွက်မှာ ဈေးကောင်းရပြီး တောင်သူ လယ်သမားတို့ ဝင်ငွေတိုးတက် ရရှိရန်အတွက် အခြေခံကျကျ မြှင့်တင်ဆောင်ရွက်သင့်တဲ့ အချက်များမှာ ပထမ အချက်အနေနဲ့ မိမိတို့ရဲ့သီးနှံများဟာ အခြားနိုင်ငံသီးနှံများနဲ့ ကမ္ဘာ့ဈေးကွက်မှာ ယှဉ်ပြိုင်ပြီး ဈေးကောင်းရရန် အတွက် အရည်အသွေး စံချိန်စံညွှန်း မြှင့်တင် ထုတ်လုပ်ရောင်းချနိုင်ရေး ကြိုးပမ်း ဆောင်ရွက်ခြင်း၊ ဒုတိယအချက်အနေနဲ့ တောင်သူလယ်သမားများဟာ နိုင်ငံတကာဈေးကွက်က

ဝယ်လိုအား (Demand)ရှိတဲ့ သီးနှံများကို များများစိုက်ပျိုးထုတ်လုပ်၊ များများရောင်းချနိုင်ရင် ဝင်ငွေများများ ရမှာဖြစ်လို့ ဈေးကွက်ဝင်အရည်အသွေးကောင်း သီးနှံများ တိုးချဲ့စိုက် ပျိုး ထုတ်လုပ်နိုင်ရေး ကြိုး ပမ်းဆောင်ရွက်ခြင်း၊ တတိယအချက်အနေနဲ့ တောင်သူလယ်သမားများ စိုက်ပျိုးထုတ်လုပ်တဲ့ သီးနှံများကို ကုန်သည်လုပ်ငန်းရှင် အပိုင်းကနေပြီး တိုက်ရိုက်ဝယ်ယူ စားသုံးတဲ့ဈေးကွက်နိုင်ငံ(End user)ကို End user ဈေးကွက်ရောက်တဲ့အထိ ဈေးကွက် ဝေစုရအောင် တိုက်ရိုက်ချိတ်ဆက် ရောင်းချနိုင်အောင် ကြိုးပမ်း ဆောင်ရွက်ခြင်းတို့ လိုအပ်မှာ ဖြစ်တဲ့အတွက် အစိုးရဌာနများရော ပုဂ္ဂ လိကကဏ္ဍကပါ ပူးပေါင်းကြိုးပမ်း ဆောင်ရွက်ကြရမှာ ဖြစ်ပြီး လက်ရှိအခြေအနေမှာလည်း ကြိုး ပမ်းဆောင်ရွက်ဆဲ ဖြစ်ကြောင်း တင်ပြအပ်ပါ တယ်။

တနည်းအားဖြင့် ထုတ်လုပ်မှု (Production) အပိုင်းမှာ အ ရေအတွက်ရော အရည်အသွေးပါ မြှင့်တင်ကြိုးပမ်းဖို့နဲ့ ရောင်းချမှု (Marketing) အပိုင်းမှာ ဈေးကွက်ယှဉ်ပြိုင် ထိုးဖောက်နိုင်ဖို့ ပုံမှန်ဈေးကွက် ဝေစုရဖို့နဲ့ ဈေးကောင်း ရဖို့ မြှင့်တင်ကြိုးပမ်း ဆောင်ရွက်ဖို့ လိုအပ်ပါတယ်။

ဒါကြောင့် နိုင်ငံတော်အနေနဲ့ လယ်ယာ ကဏ္ဍဖွံ့ဖြိုး တိုးတက်ရေး ဆောင်ရွက်ရာမှာ ရေရှည် ဖွံ့ဖြိုးတိုးတက်ရေး မဟာဗျူဟာလုပ်ငန်းစဉ်များအဖြစ် တောင်သူ လယ်သမားများရဲ့ စိုက်ပျိုး ထုတ်လုပ်မှု တိုးတက်လာအောင် အဓိကလိုအပ်တဲ့ ဆည် ၊ တာ တံ၊ ရေတင်စီမံကိန်းများနဲ့ ထွက်ကုန်သီးနှံများ ဈေးကွက်သို့ အရောက်ပို့ဆောင်နိုင် မယ့် လမ်းတံတား အခြေခံ အဆောက်အအုံများကို နှစ်ပေါင်း (၂၀)ကျော်အတွင်း အရှိန်အဟုန်နဲ့ တည်ဆောက်ပေးခဲ့တာကို တွေ့ရှိကြရမှာ ဖြစ်ပါတယ်။ ထိုကဲ့သို့ တည်ဆောက်ပေးမှုကြောင့် မြန်မာနိုင်ငံရဲ့ ကုန်သွယ်မှု ကဏ္ဍများအနက် မြန်မာ့ လယ်ယာထွက်ကုန်သီးနှံ ပြည်ပတင်ပို့မှုဟာ ၂၀၀၇-၂၀၀၈ ဘဏ္ဍာ နှစ်မှာ အမေရိကန်ဒေါ်လာ (၁၂၂၁.၂၂)သန်း၊ ၂၀၀၈-၂၀၀၉ ဘဏ္ဍာနှစ်မှာ အမေရိကန်ဒေါ်လာ (၁၄၀၃.၁၇)သန်း၊ ၂၀၀၉-၂၀၁၀ ဘဏ္ဍာနှစ်မှာ အမေရိကန်ဒေါ်လာ (၁၆၅၇.၅၈)သန်း အသီးသီးတိုးတက် လာကြောင်း တွေ့ရှိရပါတယ်။ ဒီလို တိုးတက်လာမှုမှာ ထုတ်လုပ်မှုပမာဏ တိုးတက်လာခြင်းနဲ့ ဈေးကွက် အတွင်းမှာ ဈေးနှုန်းတိုးတက် ရရှိလာခြင်းများကြောင့်ဖြစ်ကြောင်း တွေ့ရှိရပါတယ်။ ဒါကြောင့် ၂၀၀၇-၂၀၀၈နဲ့ ၂၀၀၈-၂၀၀၉ နှိုင်းယှဉ်မယ်ဆိုရင် သန်း (၂၀၀) နီးပါး တက်လာပါတယ်။ ၂၀၀၉-၂၀၁၀မှာ (၁၆၅၇)ဖြစ်လာတဲ့အတွက်ကြောင့် နောက်နှစ်မှာ သန်း(၂၅၀)ကျော် တက်လာပါတယ်။ ဒီ ၁၆၀၀ ကျော်ဖြစ်တဲ့အပိုင်းမှာ ကျွန်တော် ဝန်ကြီးအဖြစ် တာဝန်စတင်ယူခါစက စိုက်ပျိုးရေးကဏ္ဍထွက်ရှိပြီးတော့မှ ပြည်ပတင်ပို့နိုင်တဲ့ သီးနှံပြည်ပ

တင်ပို့မှုဟာ အမေရိကန် ဒေါ်လာ သန်းပေါင်း(၇၀၀/၈၀၀)ခန့်ပဲ ရှိပါတယ်။ ဒါ့ကြောင့်မို့ ခုကျွန်တော်တို့ လေးငါး ခြောက်နှစ်အတွင်းမှာ စိုက်ပျိုး ရေးသီးနှံများဟာ လယ်ယာကဏ္ဍ က နေပြီး ပြည်ပတင်ပို့နိုင်မှုဟာ သိသိသာသာ တိုးတက်လာပါကြောင်း တင်ပြလိုပါတယ်။ ဒါလည်း ခုနတုန်းက လွှတ်တော်ကိုယ်စားလှယ်ကြီးတစ်ဦး ဆွေးနွေးသွားတဲ့အထဲမှာ များများစိုက်ပျိုး ထုတ်လုပ်နိုင်ရင် များများတင်ပို့ရောင်းချနိုင်ရင် ပိုပြီးတော့မှ တိုင်းပြည်လည်း ဝင်ငွေကောင်းမယ်၊ ဒီမှာရှိတဲ့ တောင်သူလယ်သမား ကုန်သည်တွေလည်း ဝင်ငွေတိုးတက်မယ် ဆိုတဲ့အချက်ဟာ ဒီကိန်းဂဏန်းတွေဟာ အမှန်တကယ်ရောင်းချပြီး အမှန်တကယ် ဝင်တဲ့ဝင်ငွေဖြစ်သလို အမြဲတမ်း မော်နီတာလုပ်နေတဲ့အခါမှာ ကျွန်တော်တို့ ဆိုလိုတာက အရေအတွက်ပမာဏ တက်တာလား၊ တန်ဖိုးတွေ တက်လာတာလား ဆိုလို့ရှိရင် ကျွန်တော်တို့ ဟာ ဒါဈေးနှုန်းရလာလို့တက်တာ၊ ကျွန်တော်တို့ရဲ့ (Productivity) တိုးတက်တဲ့နှုန်းတဲ့ ဒီ Value တက်တဲ့နှုန်းကြည့်တဲ့အခါမှာ အရေအတွက်ပမာဏ တက်လာတာရော Value တန်ဖိုးတက်လာတာရော ဈေးကွက်မှာ ဈေးနှုန်းဟာ ထိုက်သင့်သလောက် တိုးတက်ရ ရှိလာတယ်ဆိုတဲ့ အနေအထားမျိုးဖြစ်ကြောင်း တင်ပြအပ်ပါတယ်။ ဒီလိုနှစ်စဉ် အရှိန်အဟုန် နဲ့ တိုးတက်လာမှုဟာ နိုင်ငံတော် အကြီးအကဲရဲ့ လမ်းညွှန်ချက်နဲ့အညီ စိုက်ဧကများတိုးခဲ့ခြင်း၊ သီးထပ်သီးညှပ်များ တိုးခဲ့၊ စိုက်ပျိုးခြင်း အထွက်ကောင်းမျိုးသန့်များ စိုက် ပျိုးလာခြင်း၊ ပန်း တိုင်အထွက်နှုန်းများ လျာထား၍ မြန်မာ့ စိုက်ပျိုးရေးလုပ်ငန်း၊ လယ်ယာစိုက်ပျိုးရေးနဲ့ ဆည်မြောင်းဝန်ကြီးဌာနနဲ့ ဒေသခံအာဏာပိုင် အဖွဲ့အစည်းများ၊ တောင်သူလယ်သမားများ၊ ကုန်သည်လုပ်ငန်းရှင်များ အားလုံး ဝိုင်းဝန်းပူးပေါင်း ကြိုးပမ်းဆောင်ရွက်မှုကြောင့် အခုလိုဝင်ငွေ တိုးတက်လာခြင်း ဖြစ်ပါတယ်။ အကျိုးဆက်အနေနဲ့ တောင်သူလယ်သမားများလည်း အချိုးကျဝင်ငွေ တိုးတက်လာပါ ကြောင်း တင်ပြလိုပါတယ်။ သီးနှံထုတ်လုပ်မှု တိုးတက်လာပြီးတဲ့နောက် နိုင်ငံတကာ ဈေးကွက်မှာ ဈေး ကွက်ဝေစုခိုင်မာစွာ ရရှိရေးနဲ့ ဈေးကောင်းရရှိရေး နည်းဗျူဟာလုပ်ငန်းစဉ်များကို နှို င်ငံတော်က ဆက်လက်စီမံ ဆောင်ရွက်ရာမှာ ထုတ်လုပ်မှု Production အပိုင်းက သပ်သပ်၊ တင်ပို့ရောင်းချတဲ့ အပိုင်း Marketing အပိုင်းကသပ်သပ် ဆောင်ရွက်နေမယ်ဆိုရင် ခုနတုန်းက ကိုယ်စားလှယ် တော်ကြီး များ တင်ပြသွားသလို စိုက်ပျိုးထုတ်လုပ်မှုအပိုင်း မှာလည်း အရည်အသွေးတွေ၊ အရေအတွက် ပမာဏတွေတိုးတက်လာဖို့လိုသလို Marketing အပိုင်းမှာလည်း ကုန်သွယ်မှုအပိုင်းမှာလည်း ထိုးဖောက်ရောင်းချမယ့်ဘာသည် ရောင်းပန်း မျက်နှာပန်းလှအောင် ဈေးကွက်မှာ အရည်အသွေး

ကောင်းဖို့တွေ ဈေးကောင်းရဖို့တွေ ဆက်စပ် ပြီးတော့ လုပ်ဆောင်ဖို့ Marketing အပိုင်း ကလည်း လိုအပ် ပါတယ်။ ဒါကြောင့် မို့လို့ Production အပိုင်းနဲ့ Marketing အပိုင်းဆက်စပ်ပြီးတော့မှ ဆောင်ရွက်နိုင်အောင် Marketing အပိုင်းမှာလည်း သန့်စင်ချော ကြိတ်ခွဲအရည်အသွေး Milling Quality မြှင့်တင်မှု တန်ဖိုးမြှင့် ထုတ်ကုန်(Value added) လုပ်ဆောင်မှု၊ အဆင့်မီထုတ်ပိုးမှု packaging ဈေးကွက်ရှာဖွေထိုးဖောက်ချိတ်ဆက်နိုင်မှု (Market Penetration)စတဲ့ အဆင့်တွေများစွာ လိုအပ်တာကြောင့် ထုတ်လုပ်မှုမှသည် တင်ပို့ရောင်းချသည်အထိ ချိတ်ဆက်စီမံဆောင်ရွက်မှု Supply Chain Management လိုအပ်ကြောင်း တွေ့ရှိရပါတယ်။ ဒါကြောင့် ထုတ်လုပ်သူတောင်သူလယ်သမား ဒေသခံ ကုန်သည်ပွဲစား၊ စက်ပိုင်တင်ပို့ရောင်းချသူကုမ္ပဏီ လုပ်ငန်းရှင်တို့ ပူးပေါင်းပါဝင်ပြီး Supply Chain Management နဲ့ ကျွန်တော်တို့ ဆောင်ရွက်ဖို့အတွက်ကို ဈေးကွက်စီးပွားရေး စနစ်နဲ့အညီ အစိုးရကလည်း ပါဝင်စွက်ဖက်မှု အနည်းဆုံးဖြစ်အောင် ပုဂ္ဂလိကအပိုင်းက ကုမ္ပဏီ ကုန်သည်လုပ်ငန်းရှင်၊ စက်ပိုင်ကုန်သည်ပွဲစားများနဲ့ တောင်သူလယ်သမားများနဲ့ ချိတ်ဆက်ထား တဲ့ ဆန်စပါးအထူးပြု ကုမ္ပဏီများ၊ ပဲမျိုးစုံအထူးပြုကုမ္ပဏီများ ဖွဲ့စည်းအားပေးမြှင့်တင်မှုကို နိုင်ငံတော်အနေနဲ့ ၂၀၀၉ ခုနှစ်ကစပြီး စီမံဆောင်ရွက် ပေးခဲ့ပါတယ်။ အ ထူးပြု ကုမ္ပဏီများဟာ တောင်သူလယ်သမားများအတွက် ဈေးကွက်မှာ ဝယ်လိုအားရှိပြီး အရည်အသွေးကောင်းတဲ့ မျိုး များကို ထုတ်လုပ်ဖြန့်ဖြူးပံ့ပိုးခြင်း၊ ဓာတ်မြေဩဇာများ ဈေးနှုန်းသက်သာစွာဖြင့် ဖြန့်ဖြူးပေးခြင်း၊ လယ်ယာသုံးကိရိယာများ ပံ့ပိုးပေးခြင်း၊ နိုင်ငံခြားစံချိန်မီ ကြိတ်ခွဲသန့်စင်ချော တန်ဖိုးမြှင့် ထုတ်ကုန် (Value Product) ထုတ်နိုင်တဲ့စက်များတပ်ဆင် ကြိတ်ခွဲခြင်း ၊ ပြည်တွင်း ပြည်ပ ဈေးကွက်ချိတ်ဆက်ရောင်းဝယ် ပေးခြင်းလုပ်ငန်းများကို လုပ်ဆောင် နေ ကြပြီဖြစ်ပါတယ်။ ဒီလို နိုင်ငံတော်က လယ်ယာကဏ္ဍ ဖွံ့ဖြိုးတိုးတက်ရေးအတွက် အထူးပြုကုမ္ပဏီများ ဖွဲ့စည်း စီမံ ဆောင်ရွက်ပေးခြင်းဟာ ဈေးကွက်စီးပွား ရေးစနစ်နဲ့အညီ ဦးဗညားအောင်မိုး တင်ပြတဲ့ တောင်သူလယ်သမားများရဲ့ စိုက်ပျိုးရေး ထွက်ကုန်သီးနှံများ ကမ္ဘာ့ ဈေးကွက်မှာ ဈေးကောင်း ရဖို့အတွက် အ ခြေခံအကျဆုံး ကူညီစီမံပေး နေမှုများဘဲ ဖြစ်ပါတယ်။ အချို့ကလဲ အခြား နိုင်ငံအချို့မှာ ကျင့်သုံးလုပ်ဆောင်နေကြတဲ့ ပြည်တွင်း ထောက်ပံ့မှု Domestic Support ပို့ကုန်သီးနှံအပေါ်ထောက်ပံ့မှု Export Subsidy အနိမ့်ဆုံးသတ်မှတ်ပံ့ပိုးဈေးနှုန်း Minimum Support Price သတ်မှတ် ဝယ်ယူတဲ့နည်းလမ်းတွေ ၊ သီးနှံအပေါင်ခံငွေထောက်ပံ့မှု

pledging Programmeတွေ ဒီနည်း လမ်းတွေကိုလည်း စဉ်းစားဖို့ ထောက်ပြတာတွေ ရှိပါတယ်။ ဒီနည်းလမ်းတွေကို ကမ္ဘာ့အခြေအနေ မိမိနိုင်ငံ အခြေအနေ များနဲ့ နှိုင်းယှဉ် လေ့လာတဲ့အခါမှထမအချက်အနေနဲ့ ကမ္ဘာပေါ်မှာ နိုင်ငံပေါင်း (၁၉၀)ကျော် ရှိတဲ့အနက် နိုင်ငံအနည်းစုကသာ ယင်းနည်းလမ်းအချို့ ကို ကျင့်သုံးပြီး မိမိတို့နိုင်ငံရဲ့ ငွေကြေး နေအင်အား၊ သိုလှောင်နိုင်မှုအင်အား၊ စီမံခန့်ခွဲနိုင်မှု အခြေအနေ အကြောင်းအမျိုးမျိုးကြောင့် နိုင်ငံအများစု မကျင့်သုံးနိုင်တာကို တွေ့ရှိရပါတယ်။ ဒုတိယအချက်အနေနဲ့ ဒီလိုကျင့်သုံးမှု အပေါ်မှာ ကမ္ဘာ့ကုန်သွယ်ရေးအဖွဲ့(WTO)ရဲ့ (Agreement on Subsidies and Countervailing Measure) အထောက်အပံ့များနဲ့ ယင်းအထောက်အပံ့များ အပေါ် ပြန်လည်အရေးယူဆောင်ရွက်မယ့်လုပ်ငန်း သဘောတူညီချက်များအရ အစိုးရက တောင်သူလယ်သမားများရဲ့သီးနှံဈေးနှုန်းများကို တန်ဖိုးမြှင့် ဝယ်ယူခြင်းကို တားမြစ်ထားပါတယ်။ ဒါ့ကြောင့် ဖွံ့ဖြိုးပြီး နိုင်ငံအချို့က ကျင့်သုံးနေတဲ့ ဒီလို ဆောင်ရွက်နေမှုမျိုးကို ပယ်ဖျက်ပေးဖို့ ကမ္ဘာ့ကုန်သွယ်ရေးအဖွဲ့ ဆွေးနွေးပွဲတွေမှာ ၂၀၀၁ ခုနှစ် ကစပြီး စဉ်ဆက်မပြတ် တောင်းဆိုနေကြောင်းလဲ တွေ့ရှိရပါတယ်။ တတိယအချက်အနေနဲ့ သီးနှံများကို အနိမ့်ဆုံးတန်ဖိုးသတ်မှတ်ဈေးနှုန်း (Minimum Support Price) သတ်မှတ်ဝယ်ယူ ပေးတဲ့စနစ် ကဲ့သို့သော နည်းလမ်းမျိုးကို မြန်မာနိုင်ငံမှာ ၁၉၉၃ ခုနှစ်ကစပြီး ၂၀၀၃ ခုနှစ်အထိ မြန်မာ့လယ်ယာ ထွက်ကုန်ပစ္စည်းရောင်းဝယ်ရေးက တောင်သူလယ်သမားများ စိုက်ပျိုး ထုတ်လုပ်တဲ့ သီးနှံများကို ငွေ ကျပ်ဘီလီယံ(၉၀)ကျော် အသုံးပြုပြီး ကြို တင်ငွေပေးဝယ်ယူ ပေးခဲ့တဲ့ စနစ်ဟာလည်း စီမံခန့်ခွဲမှု အခက်အခဲများနဲ့ တာဝန်သိစွာ ပြန်လည် ပေးဆပ်မှုမရှိ သောကြောင့် ယနေ့အထိ သီးနှံကြွေး ကျပ်သန်း (၃၈၀၀)ခန့် ကျန်ရှိနေတာ တွေ့ရှိရပါတယ်။ စတုတ္ထအချက်အနေနဲ့ ကမ္ဘာ့ကုန်သွယ်ရေးအဖွဲ့(WTO)ရဲ့ လယ်ယာစိုက်ပျိုးရေးဆိုင်ရာ သဘော တူညီချက်အရ ခွင့်ပြုနိုင်တဲ့ အထောက်အပံ့များ ပေးခြင်းတွင် အစိုးရမှ လယ်ယာအခြေခံ အဆောက်အအုံ တည်ဆောက်ပေးခြင်း၊ သုတေသနလုပ်ငန်း၊ ပိုးမွှားရောဂါကာကွယ်ရေးလုပ်ငန်း၊ စားနပ်ရိက္ခာလုံခြုံမှုလုပ်ငန်းစတဲ့ ဝန်ဆောင်မှုလုပ်ငန်းများ ထောက်ပံ့ပေးခြင်းကိုတော့ လုပ်ဆောင် နိုင်ကြောင်း ခွင့်ပြုထားပါတယ်။ဒါ့ကြောင့် နိုင်ငံတော်အစိုးရက လက်နဲ့ဆောင်ရွက်ပြီး၊ ဆောင်ရွက်ဆဲ လုပ်ငန်းများဖြစ်တဲ့လယ်ယာကဏ္ဍ ဖွံ့ဖြိုးတိုးတက်ရေးနဲ့ တောင်သူ လယ်သမားများရဲ့ လူမှု စီးပွားရေးဘဝ တိုးတက်ရေးလုပ်ငန်းစဉ်များဟာ ကမ္ဘာ့အခြေအနေနဲ့ လိုက်လျောညီထွေရှိပြီး အခြေခံကျကျ လက်တွေ့ကျကျ ဖွံ့ဖြိုးတိုးတက်လာစေရန် ဆောင်ရွက်နေသော လုပ်ငန်းစဉ်များ

ဖြစ်ပါတယ်။ ဒီနေရာမှာ ဖြည့်စွက်တင်ပြရရင် နိုင်ငံတော်အနေနဲ့ ဓာတ်မြေဩဇာ ၊ ပိုးသတ်ဆေး၊ လယ်ယာသုံးကိရိယာ၊ လယ်ယာစိုက်ပျိုးရေးဆိုင်ရာ သွင်းကုန်ပစ္စည်းများကို အကောက် အခွန်နှုန်းသုညနဲ့ အကောက်အခွန်မဲ့တင်သွင်းခွင့်ပြုထားကြောင်းနဲ့ ပြည်တွင်းမှာ ဓာတ်မြေဩဇာ တိုးတက်ထုတ်လုပ်နိုင်ရေး ကြိုးပမ်းနိုင်ခြင်းများဟာလည်း စိုက်ပျိုးထုတ်လုပ်စရိတ် လျော့နည်း သက်သာစေပြီး တောင်သူလယ်သမားတို့ရဲ့ ဝင်ငွေမထိခိုက်စေရေး အစိုးရက တစ်ဖက်တစ်လမ်းမှ ပံ့ပိုးကူညီဆောင်ရွက်နေတဲ့လုပ်ငန်းပဲ ဖြစ်ပါတယ်။ နိုင်ငံတော်အနေနဲ့ လယ်ယာကဏ္ဍဖွံ့ဖြိုး တိုးတက်ရေး၊ တောင်သူ လယ်သမားတို့ရဲ့ လူမှုစီးပွားရေး ဘဝ တိုးတက်ရေးအတွက် ကူညီပံ့ပိုး ဆောင်ရွက်နေမှုလုပ်ငန်းများစွာရှိပြီး ဒီလုပ်ငန်းတွေဟာ ဦးဗညားအောင်မိုး တင်ပြတဲ့ သီးနှံများ ဈေးကောင်းရရေးအတွက် နိုင်ငံတော်မှ ကူညီစီစဉ်ပေးနေမှုများပဲ ဖြစ်ပါတယ်။ လက်တွေ့ နယ်ပယ်မှာ အခြေခံကျပြီး ပြုပြင်ကြိုးပမ်းရမယ့် လုပ်ငန်းစဉ်အချို့ရှိနေသလို ကမ္ဘာ့ဈေးကွက်မှာ ဈေးကောင်းရရန် ဆောင်ရွက်ဆဲ လုပ်ငန်းများလည်း ရှိနေပါတယ်။ ဒီလုပ်ငန်းတွေကို ကိုယ်စားလှယ်တော်ကြီးများ သိရှိနိုင်စေရန် အတွက်ကို ရှင်းလင်းတင်ပြရရင် ပထမအချက် အနေနဲ့ ဒါလည်း ဦးဝင်းမြင့်တင်ပြတဲ့အထဲမှာ ကျွန်တော်တို့ ဆန်စပါးနဲ့ပတ်သက်တဲ့ အလုပ်ရုံ ဆွေးနွေးပွဲတွေ၊ ပဲမျိုးစုံနဲ့ ပတ်သက်တဲ့ အလုပ်ရုံဆွေးနွေးပွဲတွေ ၊ ကုန်စည်ဒိုင်ဖွံ့ဖြိုး တိုးတက်ရေး ဆွေးနွေးပွဲ (Seminar workshop) တွေဟာ ဒီလယ်ယာကဏ္ဍဖွံ့ဖြိုးတိုးတက်ရေးအတွက် နိုင်ငံတော်ဦးဆောင်ပြီးတော့ စီမံဆောင်ရွက်နေမှုများ ဖြစ်ပါတယ်။ ဒီအထဲကတစ်ခုအနေနဲ့ ၂၀၀၇ ခုနှစ်မှာ မြန်မာ့ဆန်စပါးလုပ်ငန်း ဖွံ့ဖြိုးတိုးတက်ရေး အလုပ်ရုံဆွေးနွေးပွဲ ကျင်းပတဲ့ အချိန်မှာ ဆန်ကုန်သည်များဟာ တစ်ခုတင်ပြပါတယ်။ ဆန်ကုန်သည်များရဲ့ တင်ပြချက်အရ ဆန်စပါးရောင်းချမှုဟာ အခြားသီးနှံများလို မဟုတ်ဘဲနဲ့ တောင်သူလယ်သမား စိုက်ပျိုး ထုတ်လုပ်တဲ့အချိန်မှာ ကွင်းပွဲစား၊ ရွာပွဲစား၊ မြို့ပွဲစား၊ ကုန်သည်ကနေပြီးတော့မှ နောက်ဆုံး မြို့ဝန်အထိကို အဆင့်ဆင့်တက်သွားတဲ့ ကုန်သည် ပွဲစား လက်ကားလက်လီအဆင့် (၆)ဆင့်ရှိ နေတာကို တွေ့ရှိရပြီးတော့မှ အဆင့်တိုင်းမှာ သူ့ဝန်ဆောင်စရိတ်နဲ့သူ့ရဲ့ အကျိုးအမြတ်ဆိုတဲ့ ဟာတွေ ဖြစ်ပါတယ်။ အဲဒါကြောင့်မို့ ကျွန်တော်တို့ ဌာန အနေနဲ့ကလည်း ဒါတွေကို လေ့လာ သုတေသနပြုတဲ့အခါမှာ အခြားသီးနှံ အားလုံးရဲ့ ကုန်ဈေးနှုန်းတက်တဲ့ အချိန်နဲ့ ဆန်စပါးရဲ့ ကုန်ဈေးနှုန်းတက်တဲ့ အချိန်ရဲ့ရာခိုင်နှုန်းဟာ ဥပမာအားဖြင့် အခြား သီးနှံများရဲ့ ကုန်ဈေးနှုန်း ဟာစက်သုံးဆီ(၃၀%)ဈေးတက်တယ်။ ကမ္ဘာမှာဈေးတက်တယ်ဆိုရင် ကျွန်တော်တို့ သီးနှံဟာ

လည်း သူ့စိုက်ပျိုးထုတ် လုပ်တဲ့ ကိရိယာနဲ့သူ သုံးစွဲရတဲ့စက်သုံးဆီ သယ်ယူပို့ဆောင်ရေးစရိတ် ကြောင့် (၃၀%) အချိုးကျတက်တာ ကိုတွေ့ရပေမယ့် ဆန်စပါးမှာ ဒီထက်ပိုတယ်။ ဘာလို့ ပိုနေတာလဲဆိုတော့ ကျန်တဲ့သီးနှံထက်ကို ကြား အဆင့်တွေဟာ ပိုနေတယ်ဆိုတာ အလုပ်ရုံ ဆွေးနွေးပွဲကနေ ကုန်သည်ပွဲစားများရဲ့ လေ့လာသုံးသပ်တင်ပြချက်ပဲ ဖြစ်ပါတယ်။ ကျွန်တော်တို့ ကြားအဆင့်တွေ လျော့ချဖို့ Free To Market တိုက်ရိုက်ရဖို့ ဒီဟာကိုအထူးပြု ကုမ္ပဏီများက နေပြီးတော့မှဖွဲ့စည်းပြီးတောင်သူများနဲ့ တိုက်ရိုက် ချိတ်ဆက်ပြီးတော့မှ ကြား အဆင့်လျော့ချပြီး စိုက်ပျိုး ထုတ်လုပ်မှုမှသည် ဈေးကွက် အရောက်တိုက်ရိုက်ချိတ်ဆက်ပြီး ဈေးကော င်းရရေး အခြေအနေအလှည့်အပြောင်းတစ်ခုကို ဦးတည်ကြိုး ပမ်းလျက်ရှိပါကြောင်းလည်း တင်ပြလိုပါ တယ်။ ဒုတိယအချက်အနေနဲ့ ကမ္ဘာ့ ဈေးကွက်မှာ မြန်မာ့ဆန်ဈေးဟာ ဈေးကောင်းရသင့် သလောက်မရဘူးလို့ ပြောဆိုနေကြတာရှိပါတယ်။ ကမ္ဘာ့ဈေးကွက်မှာ မြန်မာ့ဆန်ဈေးဟာ အခြားနိုင်ငံလောက် ဈေးကောင်းမရတဲ့ အကြောင်းတစ်ရပ်မှာ ပြည်ပတင်ပို့ တဲ့ ကုမ္ပဏီလုပ်ငန်းရှင်တချို့ဟာ ပြည်ပတင်ပို့တဲ့ ဆန်တွေကို ရရာ မြို့နယ်ဒေသ၊ ရရာဈေးကွက် ကနေပြီးတော့မှ ဆန်မျိုးစုံ ရရာရောနှော တင်ပို့နေတဲ့အတွက်ကြောင့်လည်း ဈေးကောင်းမရဘူး ဆိုတာ တွေ့ရှိရပါတယ်။ ဒါဟာလည်း ဆန်စပါးနယ်ပယ်မှာ စဉ်ဆက်မပြတ် ရင်းနှီးမြှုပ်နှံပြီးတော့ မျိုးကောင်းမျိုးသန့် ထုတ်လုပ်ရေးမှသည် ကြိတ်ခွဲတဲ့ Milling Quality ကစပြီး ဆင့်ကဲ ဆင့်ကဲ ထိ (Processing)လုပ်ငန်းကြီးတစ်ခုလုံးကို လုပ်ရမှာဖြစ်တဲ့အတွက်ကြောင့် ယခု အထူးပြု ကုမ္ပဏီများနဲ့ ပြောင်းလဲလုပ်ဆောင်နိုင်ရေး ကြိုးပမ်း ဆောင်ရွက်လျက်ရှိပါကြောင်း ရှင်းလင်း တင်ပြအပ်ပါတယ်။

တတိယအချက် အနေနဲ့ ကမ္ဘာ့ဈေးကွက်မှာ ဈေးကော င်းရရန် လိုအပ်တဲ့ အကြောင်းတစ်ရပ်ကတော့ သန့် စင်ချောလုပ်ငန်း၊ Value added လုပ်ဆောင်ဖို့ လိုအပ်ခြင်း ဖြစ်ပါတယ်။ မတ်ပဲကို ဥပမာပြရရင် မတ်ပဲ (FAQ)(Fair Average Quality) ရိုးရိုးတစ်တန်ဟာ ရန်ကုန်(FOB) ဈေးနှုန်းတစ်တန်ကို ဒေါ်လာ (၉၀၀) ရပြီးတော့ အလုံးပိုကြီးတဲ့ မတ်ပဲ SQ (Special Quality) အဲဒီဟာက ရန်ကုန် (FOB) ဈေးနှုန်း ဒေါ်လာတစ်ထောင်ရ ပါတယ်။ ဒါကြောင့်မို့ ဒေါ်လာ(၁၀၀)တိတိကွာနေပါတယ်။ မြန်မာကျပ်ငွေနဲ့ဆိုရင် တစ်သိန်းတိတိ ကွာပါတယ်။ ဒါကိုပဲ တန်ဖိုးမြှင့် တဲ့အနေနဲ့ အခွံချွတ်တယ်။ အခြမ်းခွဲခြမ်းတွေ ခွဲပြီးတော့ ရောင်းမယ်ဆိုရင် တစ်တန်ကို ဒေါ်လာ (၁၃၀၀)ထိရမယ်။ ဒါတွေကိုလည်း အရောင်ရွေးချယ်တဲ့

စက်(Color Sorter) အရောင်တင်တဲ့စက်(Polisher)တွေနဲ့ သုံးမယ်ဆိုရင် ဒီ ထက်ပိုပြီး
 ဈေးကောင်းရမယ်။

ကျွန်တော်တို့လည်း တင်ပို့မယ့် ပဲတွေကို စက်ရုံတွေမှာ သွားကြည့်တဲ့အခါမှာ ဒီတောင်သူလယ်သမားတွေ အိတ်တွေနဲ့ထည့်ပြီးတော့မှ နယ်ကနေ သယ်လာတဲ့ဟာကို နိုင်ငံခြား မပို့ခင် Hand Pick တစ်လုံးချင်းကောက်ကာ တစ်ယောက်ကိုတစ်အိတ်၊ တစ်နေ့လုံးမှာ တစ်ယောက်ကို တစ်အိတ်ပဲကျတယ်။ ဒီဟာကို Hand Pick လုပ်တဲ့ တန်ဖိုးဟာ ဒေါ်လာ တစ်ရာကျော်လောက် ပိုပြီးတော့မှ ဈေးရတယ်ဆိုတာကို တွေ့ရှိရပါတယ်။ ဒါကြောင့်မို့လို့ ကျွန်တော်တို့ ဒီလိုလုပ်ငန်းစဉ်တွေကို တိုးတက်လုပ်ဆောင်ဖို့ အားပေး လာတဲ့အတွက်ကြောင့် အခုဆိုရင် ကျွန်တော်တို့ ဆန်စက်မှာ ခေတ်မီစက်ယူနစ် အစိတ်အပိုင်းတွေ တိုးချဲ့တပ်ဆင်လာ သလို ပဲသန့်စင်ချောလုပ်ငန်းတွေမှာလည်း စက်ကိရိယာ တော်တော်များများ တပ်ဆင်သုံးစွဲ လာတာ (၂)နှစ်၊ (၃)နှစ်အတွင်းမှာ သိသိသာသာ တိုးတက်လာပါကြောင်း တင်ပြအပ်ပါတယ်။ စတုတ္ထအချက်အနေနဲ့ ကမ္ဘာ့ဈေးကွက်မှာ ဈေးကွက်ခိုင်မာစွာရရှိရေး၊ ဈေးကောင်းရရေး အတွက် အခြေခံကျတဲ့အချက်ကတော့ External Market ကို မသွားခင် Internal Market၊ Domestic Market ဖွံ့ဖြိုးတိုးတက်ဖို့လိုတယ်။ ပြည်တွင်းဈေးကွက်ဖွံ့ဖြိုးတိုးတက်ရေး (Domestic Market Development) အတွက်ကို ဖြစ်ထွန်းတိုးတက်လာစေဖို့ ကုန်စည်ခိုင်များ ဖွံ့ဖြိုးတိုးတက်ရေး အလုပ်ရုံ ဆွေးနွေးပွဲများကို အစိုးရဌာနများနဲ့ ပုဂ္ဂလိက ပူးပေါင်းဆောင်ရွက်ပြီး (Public Private Partnership) လုပ်ငန်းစဉ်များ စဉ်ဆက်မပြတ် ပြုလုပ်ပေးလျက် ရှိပါတယ်။ ပြည်နယ်နှင့် တိုင်းဒေသကြီးများ မြို့နယ်များရဲ့ ကုန်စည်ခိုင်များဟာ ကုန်ပစ္စည်းအမျိုးအစားနဲ့ အတန်းအစားမှန်ကန်ရေး၊ အရည်အသွေး မှန်ကန်ရေး၊ ဈေးနှုန်းမှန်ကန်ရေး၊ အရောင်းအဝယ် မှန်ကန်ရေးကိုတော့ မှန်(၄)မှန်ရှိဖို့ လိုအပ် ပါတယ်။ ဒီဆောင်ပုဒ်နဲ့အညီ ဈေးကွက် ဝင်သီးနှံများ အတန်းအစား အရည်အသွေးအလိုက် ဈေးဖွင့် ဖို့ လိုပါတယ်။ မှန်မှန်ကန်ကန် ဈေးဖွင့် ဖို့ လိုပါတယ်။ တောင်သူလယ်သမားများရဲ့ စိုက်ပျိုး ထုတ်လုပ်စရိတ်နဲ့ အကျိုးအမြတ် ၊ ကုန်သည် ပွဲစားရဲ့ ဝန်ဆောင်စရိတ်နဲ့ အကျိုးအမြတ် ၊ ကုမ္ပဏီလုပ်ငန်းရှင်ရဲ့ ဝန်ဆောင်စရိတ်နဲ့ အကျိုးအမြတ်၊ ဒီအကျိုးစီးပွား (၃)ရပ်ဟာလည်း မျှတမှသာ အရောင်းအဝယ်ဖြစ်ပါတယ်။ တစ်နေရာမှာ ချို့ယွင်း အားနည်းပြီဆိုရင် အရောင်း အဝယ်တုံ့နှေး ရပ်တံ့ နေတာ ဖြစ်ပါတယ်။ ဒါကြောင့်မို့လို့ ဒီအကျိုးစီးပွား (၃)ရပ်မျှတဖို့အတွက်ကို ဒီကုန်စည်ခိုင်များဟာ Key Player

ဖြစ်ပါတယ်။ ဒီ Key Player ဖြစ်တဲ့ ကုန်စည်ခိုင်ကနေပြီး တော့မှ Market မှာ ဒီသီးနှံတွေကို Absort လုပ်ဖို့ မြှင့်တင်ဖို့ power တွေကို ကျွန်တော်တို့ ကျင့် သုံးဆောင်ရွက်နိုင်အောင် ကုန်စည်ခိုင်များမှာ လေ့လာသုတေသန ပြုပြီးတော့ အလုပ်ရုံ ဆွေးနွေးပွဲများ ပြုလုပ်ပြီးတော့မှ အားပေးမြှင့်တင်လျက်ရှိကြောင်း တင်ပြအပ်ပါတယ်။ ဒါပေမယ့် တစ်ခါတစ်ရံမှာ အသင်းအဖွဲ့ ကုန်စည်ခိုင်တို့မှာ ပုဂ္ဂလိကအချင်းချင်း ဈေးကွက်စီးပွားရေးစနစ်နဲ့ အညီ လုပ်တဲ့အခါမှာ လူတို့ရဲ့လောဘကြောင့် ဖြစ် ပေါ်လာသော ဈေးကစားချင်တဲ့သူတွေ မမှန်မကန်ပြုလုပ်မှုတွေဟာ မကြာခဏ ကုန်စည်ခိုင်ဈေးကွက်အတွင်းမှာ ဖြစ်ပေ ဖူးပါတယ်။ ဒီလိုဖြစ်ပေါ်တိုင်းလည်း နိုင်ငံတော်အစိုးရက အုပ်ချုပ်ရေးနည်းလမ်းအရ၊ တရားဥပဒေ နည်းလမ်းအရ၊ ထိန်းကျောင်း ပေးလျက်ရှိပါကြောင်းလည်း တင်ပြအပ်ပါတယ်။ ထို့ပြင် အစိုးရဌာနများနဲ့ ကုန်သည်အသင်းအဖွဲ့ များ၊ ကုန်စည်ခိုင်များ ဈေးကွက်သုတေသနလုပ် ငန်းတွေ ဈေးကွက်သတင်း ဖလှယ်ခြင်းလုပ်ငန်း တွေ ဆောင်ရွက်ခြင်း၊ အစိုးရဌာနများက ဦးဆောင်ပြီး နိုင်ငံတကာအဖွဲ့အစည်းများ Conference တွေ၊ Seminarတွေ၊ Workshopတွေ ကုန်သည်အသင်းအဖွဲ့ ကုမ္ပဏီလုပ်ငန်းရှင် များကို တက်ရောက်စေခြင်း၊ ကုန်စည်ပြပွဲများ နိုင်ငံတကာကုန်စည်ပြပွဲများ တက်ရောက်စေခြင်း၊ ဈေးကွက်ချိတ်ဆက်စေခြင်းများ ပြုလုပ်လျက် ရှိတဲ့အပြင် နိုင်ငံတကာမှာရှိတဲ့ မြန်မာသံရုံးများနဲ့ ဌာနများကလည်း ဈေးကွက်ရှာဖွေ ချိတ်ဆက်မှုများ ပြုလုပ်လျက်ရှိပြီး ကုန်သွယ်မှုလုပ်ငန်းများမှာ ကူညီပံ့ပိုးလျက် ရှိ နေပါကြောင်း တင်ပြအပ်ပါတယ်။ ပဉ္စမအချက် အနေနဲ့ ကမ္ဘာ့ကုန်ဈေးနှုန်း၊ ပြည်တွင်း ကုန်ဈေးနှုန်းသတင်းများရရှိဖို့ ဒီသတင်းအချက်အလက် ခေတ်ကြီးမှာ လိုအပ်ပါတယ်။ ဒါကိုလည်း ဒီနေ့ ဒီအချိန်မှာ အစိုးရဌာနများကရော၊ ပုဂ္ဂလိက ကဏ္ဍများကပါ ကျေး လက်အထိ ကုန်ဈေးနှုန်းသတင်းများ ရောက်ရှိရေး ဆောင်ရွက်လျက်ရှိပြီး ကျေးရွာအထိ ရုပ်မြင်သံကြား၊ တယ်လီဖုန်းများလည်း ဆက်သွယ်ရရှိ နေပြီဖြစ်တဲ့အတွက်ကြောင့် ဒီနေ့ဒီခေတ်မှာ ကျေးလက် နေ ပြည်သူများဟာ အသိအမြင်ဗဟုသုတ ကြွယ် ဝလာပြီဖြစ်တဲ့အတွက် ဈေးကွက်ရဖို့ ကုန်သည်များ ဟာ ကြိုးစားနေရမှာဖြစ်သလို၊ ဈေးကောင်းရဖို့ သီးနှံအရည်အသွေး ကောင်းဖို့ စိုက်ပျိုးထုတ်လုပ် သူများကလည်း ပူးပေါင်းကြိုးပမ်းဆောင်ရွက်ကြရမှာ ဖြစ်ပါကြောင်း ရှင်းလင်းတင်ပြအပ်ပါတယ်။

ဦးဗညားအောင်မိုးရဲအဆို တတိယအချက်ဟာ စိုက်ပျိုးရေး ကုန်ပစ္စည်းများကို စက်မှုနိုင်ငံများသို့ တင်သွင်းရာတွင် အခွန်နည်း၊ အခွန်လွတ်ကုန်ပစ္စည်းများအဖြစ် သတ်မှတ် တင်ပို့ရေး နိုင်ငံတော်မှ ကူညီဆောင်ရွက် ပေးပါရန် ဖော်ပြထားပါတယ်။ ဒီအချက်နဲ့ ပတ်သက်လို့

နိုင်ငံတကာ ကုန်သွယ်မှုဆောင်ရွက်ရာမှာ အကောက်ခွန်နှုန်းထားများနဲ့ ပတ်သက်ပြီး ဖွံ့ဖြိုးပြီးနိုင်ငံများက ဖွံ့ဖြိုးဆဲ၊ ဖွံ့ဖြိုးမှုအနည်းဆုံး နိုင်ငံများသို့ ခွင့်ပြုပေးတဲ့အထိ (GSP) Generalize System of Preference နှုန်းထား၊ လွတ်လပ်သောကုန်သွယ်မှုဒေသ အုပ်စုနိုင်ငံအချင်းချင်း လျော့ပေါ့ပေးတဲ့နှုန်းထား၊ ဖွံ့ဖြိုးမှုအနည်းဆုံး နိုင်ငံများသို့ ကမ္ဘာ့ကုန်သွယ်ရေးအဖွဲ့ ဝင်နိုင်ငံတစ်ချို့က တစ်ဖက်သတ်ခွင့်ပြုပေးတဲ့နှုန်းထား၊ အာဆီယံ လွတ်လပ်သော ကုန်သွယ်မှု သဘောတူညီချက်နဲ့ အညီ အဖွဲ့ ဝင်နိုင်ငံများအား လျော့ပေါ့ပေးတဲ့ အကောက်ခွန်နှုန်းများဖြင့် မြန်မာနိုင်ငံရဲ့ ပုဂ္ဂိုလ်များဟာ လက်ရှိထိုအကျိုးကျေးဇူးများကို ခံစားလျက်ရှိပါတယ်။ ဒါ့အပြင် အိန္ဒိယနိုင်ငံက အခွန်လျော့ပေါ့ပေးတဲ့ (DFTP) (Duty Free Tariff Preference)ကိုလည်း ရရှိခံစားလျက်ရှိပါတယ်။ သို့ပါ၍ ယေဘုယျအားဖြင့် မြန်မာ့လယ်ယာကုန်သွယ်ထွက်ကုန်ပစ္စည်းများဟာ ရရှိပြီးသား အဓိကဈေးကွက်နိုင်ငံများမှာ လျော့ပေါ့ပေးထားတဲ့ အကောက်ခွန်နှုန်းထားများနဲ့ တင်ပို့လျက်ရှိပါကြောင်းလည်း တင်ပြအပ်ပါတယ်။ ဒီအခြေအနေနဲ့ ပတ်သက်ပြီး တန်ဖိုးနီးယားနိုင်ငံမှာ (၂၀၀၉)ခုနှစ်က ကျင်းပတဲ့ မြန်မာနိုင်ငံအပါအဝင် ဖွံ့ဖြိုးမှုအနည်းဆုံးနိုင်ငံများရဲ့ ဝန်ကြီးများအဆင့်အစည်းအဝေးမှာ (Duty Free, Quota Free) ဈေးကွက်ဝင်ရောက်ခွင့် အပြည့်အဝ အကောင်အထည်ဖော်ရန် ထည့်သွင်းဆုံးဖြတ်ခဲ့တဲ့အပြင် ၂၀၀၉ ခုနှစ်၊ ဒီဇင်ဘာလမှာ ကျင်းပခဲ့တဲ့ ကမ္ဘာ့ကုန်သွယ်ရေးအဖွဲ့ (၇)ကြိမ်မြောက် ဝန်ကြီးများအဆင့်အစည်းအဝေးမှာလည်း မြန်မာနိုင်ငံအနေနဲ့ (Duty Free, Quota Free)ဈေးကွက်ဝင်ရောက်ခွင့်ရရေး ထည့်သွင်းတောင်းဆိုထားပါသဖြင့် ဦးဗညားအောင်မိုးရဲ့အဆို ပါအခွန်နည်းအခွန်လွတ် ကုန်ပစ္စည်းများအဖြစ် သတ်မှတ်တင် ပို့ရေးကိစ္စမှာ နိုင်ငံတော်အနေနဲ့ ဆောင်ရွက်ပြီးဖြစ်တဲ့ကိစ္စများရှိသလို ဆက်လက်ပြီးတော့မှ အခြားနိုင်ငံများနဲ့ညှိနှိုင်းဆောင်ရွက်လျက်ရှိသော လုပ်ငန်းများလည်း ရှိပါကြောင်း ရှင်းလင်းတင်ပြအပ်ပါတယ်။ အထက်ပါအခြေအနေအားလုံးကို ခြုံပြီးပြန်ပြီး တင်ပြရရင် နံပါတ် (၁)အချက်အနေနဲ့ လက်ရှိအစိုးရလက်ထက်မှာ လယ်ယာကဏ္ဍဖွံ့ဖြိုးတိုးတက်ပြီး တောင်သူလယ်သမားများ ဝင်ငွေပိုမိုရရှိစေရေးနည်းလမ်းမျိုးစုံနဲ့ မဟာဗျူဟာနည်းဗျူဟာ လုပ်ငန်းစဉ် များ ချမှတ်ဆောင်ရွက်ပေးနေခြင်း။ (၂)အနေနဲ့ နောင်တက်လာမယ့် အစိုးရကလည်း လယ်ယာကဏ္ဍဖွံ့ဖြိုးတိုးတက်မှု အရှိန်အဟုန်မျက်အောင် ဆောင်ရွက်သွားဖို့ အစီအမံများ ချမှတ်ဆောင်ရွက်သွားမည် ဖြစ်ခြင်း၊ နံပါတ်(၃)အနေနဲ့က ၂၀၀၈ ခုနှစ် ဖွဲ့စည်းပုံအခြေခံဥပဒေပုဒ်မ ၂၃(ခ)မှာ နိုင်ငံတော်သည် တောင်သူလယ်သမားများရဲ့ စိုက်ပျိုးထုတ်လုပ်တဲ့ ကောက်ပဲသီးနှံများ သင့်တင့်မျှတတဲ့ တန်ဖိုးရရှိရန် ကူညီဆောင်ရွက်မည်ဟု

ထည့်သွင်းပြဋ္ဌာန်း ရေးဆွဲထားပြီးဖြစ်ခြင်း တို့ကြောင့် ဦးဗညားအောင်မိုးရဲ့ အဆိုတင် သွင်းမှုဟာ နိုင်ငံတော်က ပြဋ္ဌာန်းဆောင်ရွက်နေသည့် အချက်ကိုပင် ပြန်လည်ဖော်ပြတင်သွင်းမှုဖြစ်နေသည့် အတွက် မလိုအပ်ဟု သုံးသပ်ပါကြောင်း တင်ပြရင်း နိဂုံးချုပ်အပ်ပါတယ်။ အားလုံးကို ကျေးဇူးတင် ပါတယ်။ (ဩဘာသံများ)

အချိန်၊ ၁၂:၂၅။

ဥက္ကဋ္ဌ။ ။ဦးဗညားအောင်မိုးဆောင်သွင်းတဲ့ တောင်သူလယ်သမားများ စိုက်ပျိုး ထုတ်လုပ်သည့် ကောက်ပဲသီးနှံများ သင့်တင့်သည့်တန်ဖိုးရရှိရေးအတွက် နိုင်ငံတော်က ကူညီဆောင်ရွက်ပေးရန်ဆိုတဲ့ အဆိုနဲ့ပတ်သက်ပြီးတော့ ဒီအဆိုဟာ ပြည်ထောင်စုသမ္မတ မြန်မာနိုင်ငံတော်ဖွဲ့စည်းပုံအခြေခံဥပဒေ အခြေခံမူများဆိုတဲ့အခန်းမှာ ပါတာ၊ ဖစ်ပါတယ်။ အခြေခံမူများဆိုတာ ဘာလုပ်ရမှာလဲဆိုရင် ပုဒ်မ (၄၈)မှာ ပြဋ္ဌာန်းထားတာရှိတယ်။ ဥပဒေများ အဓိပ္ပာယ်ဖွင့်ဆိုရာတွင်လည်းကောင်း၊ ဥပဒေများ ပြဋ္ဌာန်းရာတွင်လည်းကောင်း၊ လက်ကိုင်ပြု တာဖြစ်ပါတယ်။ အဲ ဒီတော့ ဦးဗညားအောင်မိုးရဲ့ အဆို ခေါင်းစဉ်ကို ကြည့်ရင်တော့ ဒီအခြေခံမူအတိုင်း ဖြစ်တဲ့အတွက် ဒါသည် ငြင်းပယ်စရာမရှိပါဘူး။ သို့သော် အောက်က အသေးစိတ်အချက်အလက်လေးတွေနဲ့ ပတ်သက်တဲ့အခါကျတော့ ပြည်ထောင်စု အဆင့်က လက်တွေ့ဆောင်ရွက်နေတဲ့အချက်တွေ ရှင်းလင်းတင်ပြသွားတာ ပြည့်စုံလုံလောက်ပါတယ်။ ဒါကြောင့် ဒီအဆိုဟာ ဆက်လက်ဆွေးနွေးဖို့ မသင့်ဘူး လို့ ဥက္ကဋ္ဌအနေနဲ့ ယူဆပါတယ်။ ဦးဗညားအောင်မိုးရဲ့ သဘောထားကို တင်ပြပါ။

အချိန်၊ ၁၂:၂၆။

ဦးဗညားအောင်မိုးမွန်ပြည်နယ်၊ မဲဆန္ဒနယ်အမှတ်(၅)။ ။ လေးစားအင်္ဂါသော ဥက္ကဋ္ဌကြီးခင်ဗျား။ အခုလို ကျွန်တော့် ကို ပြန်လည်တင်ပြခွင့် ပေးတဲ့အတွက်ကြောင့် အထူးပဲ ကျေးဇူး တင်ပါတယ်။ အခု ဥက္ကဋ္ဌကြီး ပြောတဲ့အတိုင်း ကျွန်တော်လက်ခံနိုင်ပါတယ်။ နောက်ပြီး တော့ ခုနတုန်းက တင်ပြဆွေးနွေးသွားတဲ့ အမျိုးသား လွှတ်တော် ကိုယ်စားလှယ်နှစ်ဦးဟာလည်း ကျွန်တော်ရဲ့တင်ပြချက်နဲ့ ဘာမှကွဲပြားမှု သိပ်မရှိပါဘူး။ အချို့အသေးစိတ်ကိစ္စများမှာသာလျှင် အနည်းအကျဉ်းကွဲပြားမှုရှိတယ်။ အဓိကအချက်တွေကျ တော့ ကွဲပြားမှုမရှိဘူးလို့ ကျွန်တော် မြင်တယ်။ ဝန်ကြီးအနေနဲ့ ဂရုတစိုက် စိတ်ရှည်ရှည်နဲ့ရှင်းပြတာကိုလည်း ဥက္ကဋ္ဌကြီးမှတစ်ဆင့်

ကျေးဇူးတင်ကြောင်း ပြောလိုပါတယ်။ ဝန်ကြီးအနေနဲ့ရှင်းပြသွားတာလည်းပဲ Minimum Support Price ဆိုတဲ့ဟာမျိုးဟာ ကျွန်တော်တင်ပြတဲ့အချက်တွေနဲ့အတူတူပါပဲ။ နောက်ပြီး တော့ ဒီကနေ့ တောင်သူလယ်သမားတွေအတွက် ကြိုးစားနေတယ်။ အဖက်ဖက်က ကြိုးစားနေတယ်ဆိုတာကို ကြားရတဲ့အတွက် ကျွန်တော့်အနေနဲ့လည်း လက်ခံနိုင်တယ်။ တောင်သူလယ်သမား ကျွန်တော်တို့ရဲ့ ပြည်သူတွေကလည်း ဝမ်းသာကြမှာပဲ။ ဒါပေမယ့် ဘာကြောင့် ဒီအဆိုကို တင်သလဲဆိုတော့ ကျွန်တော်တို့ ပြည်ထောင်စုသမ္မတမြန်မာနိုင်ငံတော်ဟာ တစ်ချိန်တုန်း နိုင်ငံခြားကိုတင်ပို့တဲ့ဆန်ဟာ နံပါတ် (၁) အများဆုံးတင်ပို့တဲ့နိုင်ငံဖြစ်ခဲ့ပါတယ်။ ဥက္ကဋ္ဌကြီး ခင်ဗျား၊ ဒီကနေ့ ကျွန်တော်တို့ ပြည်ထောင်စုက တင်ပို့တဲ့ ဆန်ပမာဏ၊ နိုင်ငံခြား ကိုတင်ပို့တဲ့ ဆန်ပမာဏဟာ ကျွန်တော်တို့ အပြင်က ကြားရတဲ့ စာရင်းဇယား အရ အသားတင်အရဆိုရင် ထိုင်းတို့၊ ဗီယက်နမ်တို့ကို ကျွန်တော်တို့ မမီ သေးဘူး။ ကျွန်တော်တို့ရဲ့ စေတနာ စိတ်ဓါတ်ကတော့ ဆန္ဒစောတယ်လို့ မြင်မလားတော့မသိဘူး။ အဲဒီနိုင်ငံတွေကို ကျွန်တော်တို့ ပြန်ကျော်စေနိုင်တယ်။ ပြန်ကျော်စေချင်တယ်။ ဒါကို ကျွန်တော် တို့ရဲ့ စေတနာ၊ အဲ ဒီတော့ ဒီကနေ့ လေးစားအပ်တဲ့ ဝန်ကြီး ရှင်းပြတာရော ဥက္ကဋ္ဌကြီးရဲ့ သဘောထားကိုရော လေးစားသော အားဖြင့် ထောက်ခံဆွေးနွေးကြတဲ့ပုဂ္ဂိုလ်များ၊ မထောက်ခံလည်းပဲ မဆန့်ကျင်ဘူး ဆွေးနွေးသွားတဲ့ပုဂ္ဂိုလ်များအားလုံးကိုလည်း ကျွန်တော်ကျေးဇူးတင်ပြီးတော့ ဥက္ကဋ္ဌကြီးကို လေး စားစွာနဲ့ပဲ နိဂုံးချုပ်ပါတယ်။

အချိန်၊ ၁၂:၂၈။

ဥက္ကဋ္ဌ။ ။ဆန်ကို ကမ္ဘာပေါ်မှာ ဆန်အများဆုံးတင်ပို့နိုင်မှု ဖြစ်ခြင်း၊ မဖြစ်ခြင်းနဲ့ ပတ်သက်လို့ ဟိုတုန်း ကတော့ ဒါပြိုင်ဘက်မရှိဘူး။ မြန်မာနိုင်ငံပြိုင်ဘက် မရှိဘူး။ အခုကတော့ ပြိုင်ဘက်ရှိတယ်။ ဗီယက်နမ်နိုင်ငံမှာဆိုရင် ဆန်အများဆုံး တင်ပို့ချင်တဲ့အတွက် တစ်နိုင်ငံလုံး ထမင်းမစားဘူး၊ ဆန်ပြုတ်ပဲ သောက်တယ်။ လူမျိုးရဲ့စိတ်ဓါတ်၊ မြန်မာနိုင်ငံမှာ ဒီလိုလုပ်လို့ မရဘူး။ မြန်မာနိုင်ငံမှာ ဆန်သည် နိုင်ငံရေးပစ္စည်းနဲ့ တူတူပါပဲ။ ဆန်မရှိလို့ရှိရင် ဆန်လုပွဲတွေ၊ ဆူပူမှုတို့ဖြစ်တဲ့အတွက်ကို တပ်မတော်အစိုးရကသာ ဆန့်ဖူလုံရေးအဓိကထားပြီး ကြိုးစားတဲ့ အပြင်၊ ရိက္ခာလုံခြုံမှုပေါ့။ အင်္ဂလိပ်လိုမပြောချင်လို့ပါ။ (Food Security) ရိက္ခာလုံခြုံမှု၊ ဒီနေ့က ပိုလျှံတာတွေ အများကြီး ဖြစ်နေပါတယ်။ အဲဒီတော့ ဥက္ကဋ္ဌအနေနဲ့

အကျဉ်းလောက်ပဲ ရှင်းတာပေါ့။ ရှင်းမယ်ဆိုလည်း အသေးစိတ်တွေရှိပါတယ်။ နောက် ဒီအဆိုကို ဆက်လက် တင်သွင်းခြင်း မပြုတော့ဘူးဆိုပြီးတော့ပဲ ဖြတ်လိုက်ပါမယ်။

**အမျိုးသားလွှတ်တော်တွင် လွှတ်တော်ကိုယ်စားလှယ်များ မေးမြန်းခဲ့သည့် မေးခွန်းများ၊
တင်သွင်းခဲ့သည့် အဆိုများနှင့် စပ်လျဉ်း၍ လွှတ်တော်၏ ဆောင်ရွက်ချက်များကို
ရှင်းလင်းပြောကြားခြင်း**

အချိန်၊ ၁၂:၃၀။

ဥက္ကဋ္ဌ။ ။အစီအစဉ်(၁၀)ကို ဆက်သွားလိုက်ပါမယ်။ ဒီနေ့ဟာ အမျိုးသား လွှတ်တော်ရဲ့ ပုံမှန်လုပ်ငန်း တွေပြီးဆုံးတဲ့နေ့ ဖြစ်တဲ့အတွက် ပြန်ချုပ်ပြီးတော့မှ အမျိုးသား လွှတ်တော်မှာ လွှတ်တော်ကိုယ်စားလှယ်တွေ မေးမြန်းတဲ့မေးခွန်းများ ၊ တင်သွင်းခဲ့တဲ့ အဆိုများ နဲ့ စပ်လျဉ်းပြီးတော့ လွှတ်တော်ရဲ့ ဆောင်ရွက်ချက်တွေ ရှင်းလင်းပြောကြားပါမယ်။ ပထမအကြိမ် အမျိုးသားလွှတ်တော် ပုံမှန်အစည်းအဝေးမှာ အမျိုးသားလွှတ်တော် ကိုယ်စားလှယ်များက ကြယ်ပွင့် ပြ မေးခွန်း (၃၃)ခု မေးမြန်းခဲ့ပြီးတော့ သက်ဆိုင်ရာ ပြည်ထောင်စုအဆင့် အဖွဲ့အစည်း ဝင်ပုဂ္ဂိုလ်တွေက ဖြေကြားခဲ့ပြီး ဖြစ်ပါတယ်။ ဒီမေးမြန်းခဲ့တဲ့ ကြယ်ပွင့် ပြ မေးခွန်းတွေကို ဒေသအလိုက် ခွဲခြားကြည့် .မယ်ဆိုရင် ကချင်ပြည်နယ်က မေးခွန်း (၈)ခု၊ ချင်းပြည်နယ်က (၁၁)ခု၊ မကွေးတိုင်းက (၁)ခု၊ မွန်ပြည်နယ်က (၂)ခု၊ ရခိုင်ပြည်နယ်က(၄)ခု၊ ရန်ကုန်တိုင်းဒေသကြီးက(၆)ခု၊ ရှမ်းပြည်နယ်က (၁)ခု၊ စုစုပေါင်း(၃၃)ခု ဖြစ်ပါတယ်။ လွှတ်တော်ကိုယ်စားလှယ်တစ်ဦးချင်း ခွဲ ခြားကြည့်မယ်ဆိုရင် ချင်းပြည်နယ် မဲဆန္ဒနယ် အမှတ်(၂)မှ ဦးဇန်လှယ်ထန်း မေးခွန်း (၆)ခု၊ ရန်ကုန်တိုင်း ဒေသကြီး မဲဆန္ဒနယ်အမှတ်(၄)မှ ဒေါက်တာမြတ်ဉာဏစိုး မေးခွန်း(၆)ခု၊ ချင်းပြည်နယ် မဲဆန္ဒနယ်အမှတ်(၃)မှ ဦးပေါလ်ထန်ထိုင်း မေးခွန်း(၃)ခု ဖြစ်ပြီးတော့ မေးခွန်း(၂)ခုစီ မေးခဲ့ရတဲ့ ပုဂ္ဂိုလ်တွေကတော့-

- ကချင်ပြည်နယ် မဲဆန္ဒနယ်အမှတ်(၁)မှ ဦးခက်ထိန်နန်၊
- ကချင်ပြည်နယ် မဲဆန္ဒနယ်အမှတ်(၄)မှ ဦးစုခန့်တိန်ယိန်း၊
- ကချင်ပြည်နယ် မဲဆန္ဒနယ်အမှတ်(၁၁)မှ ဦးစံထွန်း၊
- ရခိုင်ပြည်နယ် မဲဆန္ဒနယ်အမှတ်(၉)မှ ဦးမောင်အေးထွန်း၊
- မွန်ပြည်နယ် မဲဆန္ဒနယ်အမှတ်(၇)မှ ဦးဗညားအောင်မိုးတို့ ဖြစ်ပြီးတော့

မေးခွန်း(၁)ခုစီ မေးတဲ့ပုဂ္ဂိုလ်တွေကတော့-

- ကချင်ပြည်နယ် ဦးမြအုန်း၊
- ကချင်ပြည်နယ် ဦးစိုင်းမြမောင်၊
- ချင်းပြည်နယ် ဦးစတီဗင်သာဘိတ်၊
- ချင်းပြည်နယ် ဦးပေါ်လှလွင်၊
- မကွေးတိုင်းဒေသကြီး ဦးလှဆွေ၊
- ရခိုင်ပြည်နယ် ဦးခင်မောင်လတ်၊
- ရခိုင်ပြည်နယ် ဦးမောင်သာခင်နဲ့
- ရှမ်းပြည်နယ် ဦးထွန်းကျော်တို့ ဖြစ်ပါတယ်။

ဒါတွေရှင်းလင်းတင်ပြတာနဲ့ ပတ်သက်လို့တော့ နောင်အမျိုးသားလွှတ်တော်ရဲ့ ပုံမှန်အစည်းအဝေးတွေမှာ ဆွေးနွေးခြင်း မပြုရသေး၊ မေးခွန်း မေးမြန်းခြင်း မပြုရသေး၊ အဆိုတင်သွင်းခြင်း မပြုရသေးတဲ့ တိုင်းဒေသကြီးနဲ့ ပြည်နယ်တွေ ပုဂ္ဂိုလ်တွေကို ဦးစားပေးရမှာ ဖြစ်ပါတယ်။ လွှတ်တော်ရဲ့ အစဉ်အလာအရ ဥက္ကဋ္ဌသည် မျှမျှတတဖြစ်အောင် ဆောင်ရွက်သွားမှာ ဖြစ်ပါတယ်။ အဆိုနဲ့ပတ်သက်လို့ ချင်းပြည်နယ်က (၁၅)ခု၊ မွန်ပြည်နယ်က (၁)ခု၊ (၁၆)ခု ရှိပါတယ်။ တစ်ဦးချင်းအနေနဲ့ဆိုလျှင် ချင်းပြည်နယ်က ဦးပေါ် လှလွင်(၉)ခု၊ ချင်းပြည်နယ် ဦးကျွန်ခဲန်း (၄)ခု၊ ချင်းပြည်နယ် ဦးစတီဗင်သာဘိတ် (၂)ခု၊ မွန်ပြည်နယ် ဦးဗညားအောင်မိုး(၁)ခု ဖြစ်ပါတယ်။ ဒီမေးခွန်းတွေ အဆိုတွေနဲ့ ပတ်သက်လို့ သက်ဆိုင်ရာကော်မတီကလည်း ဒါတွေကို အသေးစိတ် ဖတ်ကြားပြီးတော့မှ ဒီအထဲက အစိုးရရဲ့ အာမခံချက်များ၊ ကတိများ၊ တာဝန်ခံချက်များကို မှတ်တမ်းတင်ဖို့ ဆောင်ရွက်နေတာ ဖြစ်ပါတယ်။

အမျိုးသားလွှတ်တော်ဥက္ကဋ္ဌ က နှုတ်ခွန်းဆက်အမှာစကားပြောကြားခြင်း နှင့်

ပထမအကြိမ် အမျိုးသားလွှတ်တော် ပုံမှန်အစည်းအဝေး

ကျင်းပပြီးစီးကြောင်း ကြေညာခြင်း

အချိန်၊ ၁၂:၃၂။

ဥက္ကဋ္ဌ။ ။ ဒီနေ့ အမျိုးသားလွှတ်တော်ရဲ့ ပုံမှန် အစည်းအဝေးပေါ့။ ဒါ (၂၀၀၈) ခုနှစ်မှာ အတည်ပြုခဲ့တဲ့ ပြည်ထောင်စုသမ္မတမြန်မာနိုင်ငံတော် ဖွဲ့စည်းပုံအခြေခံဥပဒေအရ ပေါ်ထွက်လာတဲ့ အမျိုးသားလွှတ်တော် ၊ ဒီလွှတ်တော်ရဲ့ ပုံမှန် အစည်းအဝေး ဒီနေ့ပြီးဆုံးပြီ ဖြစ်ပါတယ်။ လွှတ်တော်ရဲ့ ပုံမှန်အစည်းအဝေး ပြီးဆုံးတဲ့အချိန်မှာ အမျိုးသားလွှတ်တော် ဥက္ကဋ္ဌအနေနဲ့ နှုတ်ခွန်းဆက်အမှာစကား ပြောကြားလိုပါတယ်။ လွှတ်တော်နားနေတဲ့အချိန်မှာ လွှတ်တော်ကိုယ်စားလှယ်တွေအနေနဲ့ ဆောင်ရွက်ဖို့ တိုက်တွန်း လိုတဲ့ အချက်(၄)ချက်ရှိပါတယ်။ နံပါတ်(၁)အချက်ကတော့ လွှတ်တော်ကိုယ်စားလှယ်တွေဟာ ပြည်သူ့အကျိုးစီးပွားကို ဖော်ဆောင်ရမှာ ဖြစ်တဲ့အတွက် ပြည်သူ့အကျိုးစီးပွားကို မြှင့်မြှင့်မားမား ဖော်ဆောင်နိုင်အောင် မိမိကိုယ်မိမိ အရည်အချင်း မြှင့်မားသည် ထက် မြင့်မားအောင် နေ့စဉ် ဖြည့်ဆည်း တည်ဆောက်ကြပါ။ နံပါတ်(၁)အချက် ဖြစ်ပါတယ်။ နံပါတ်(၂)အချက်အနေနဲ့ ဖွဲ့စည်းပုံ အခြေခံဥပဒေ ပုဒ်မ ၁၁ ပုဒ်မခွဲ(က)မှာ နိုင်ငံတော်အချုပ်အခြာအာဏာရဲ့ ခက်မ သုံးဖြာ ဖြစ်တဲ့ ဥပဒေပြုရေး၊ အုပ်ချုပ်ရေး၊ တရားစီရင်ရေး အာဏာသုံးရပ်ကို တတ်နိုင်သမျှ တစ်ခုစီ ပိုင်းခြား ကျင့်သုံးပြီးတော့မှ ဒီအာဏာသုံးရပ်က အချင်း ချင်းအပြန်အလှန် ထိန်းကျောင်းရမည်လို့ ပြဋ္ဌာန်း ထားတာရှိတယ်။ လွှတ်တော်ဆိုတာ ဥပဒေပြုတဲ့ အဖွဲ့အစည်းဖြစ်ပါတယ်။ ဒါကြောင့်မို့လို့ အုပ်ချုပ်ရေးအာဏာ၊ တရားစီရင်ရေးအာဏာအရ ကျင့်သုံးတဲ့ ကိစ္စတွေကို အပြန်အလှန် ထိန်းကျောင်းနိုင်အောင် နှံ့နှံ့စပ်စပ် သိရှိရေးအတွက် လေ့လာခြင်းအားဖြင့် နောင် လွှတ်တော် ပုံမှန်အစည်းအဝေးတွေမှာ ယခုထက် တွင်ကျယ်စွာ ဆောင်ရွက်နိုင်မှာ ဖြစ်တဲ့အတွက် လေ့လာကြဖို့ မှာကြား လိုပါတယ်။ နံပါတ်(၃)အချက်ကတော့ လွှတ်တော်ကိုယ်စားလှယ်များက ပြည်သူ့ကိုယ်စားလှယ်တွေ ဖြစ်ပါတယ်။ မိမိတို့ တင် မြှောက်လိုက်တဲ့ ပြည်သူလူထုရဲ့ ဘဝကို အနီးကပ်လေ့လာပြီး စောင့်ရှောက်ကြပါ။ နံပါတ်(၄)အချက်ကတော့ ပြည်ထောင်စုသမ္မတမြန်မာ

နိုင်ငံတော်ကြီး အခွန်ရှည်တည်တံ့ခိုင်မြဲပြီးတော့ အေးချမ်းသာယာ ခေတ်စွဲဖြိုးတိုးတက်နေအောင် အကြံကောင်း၊ ဉာဏ်ကောင်းတွေ ပေးနိုင်အောင် လေ့လာဆည်းပူးကြပါ။

ဒီအချက်(၄)ချက်ကို အ မြဲတမ်းဆောင်ရွက်နေဖို့လိုပါတယ်။ မေးခွန်းများ၊ အဆိုများ၊ ဥပဒေကြမ်းများ၊ လွှတ်တော်မရှိသော်လည်း အမျိုးသားလွှတ်တော် ဥက္ကဋ္ဌရုံး၊ ဒုတိယညွှန်ကြားရေးမှူးချုပ်ထံကို လူကိုယ်တိုင်သော်လည်း ကောင်း၊ စာတိုက်က မှတ်ပုံတင်ပြီး သော်လည်းကောင်း၊ ပေးပို့နေလို့ ရပါတယ်။ ဒါတွေနဲ့ပတ်သက်ပြီးတော့ ကြိုတင်ပြင်ဆင်တဲ့ ကိစ္စတွေ ဆောင်ရွက်ထားပြီးတော့ နောင်လွှတ်တော် ကျင်းပတဲ့အခါမှာ ဒါတွေကိုဆက်လက် ဆောင်ရွက်သွားမှာ ဖြစ်ပါတယ်။ ဒီကြားထဲမှာ သိပ်အရေးကြီးတဲ့အချက်မျိုး ပါလာတယ်ဆိုရင် ဒါသည် ချက်ချင်း ဆောင်ရွက်ပေးရမယ့် ကိစ္စမျိုးဆိုရင် လွှတ်တော်မခေါ်သော်လည်း ပြည်ထောင်စုအဆင့် အဖွဲ့အစည်းတွေနဲ့ ညှိနှိုင်းပြီးတော့ ဒါ ပြန်ကြားပေးရမယ့် အခြေအနေမျိုး ရှိရင်လည်း ရှိလာမှာဖြစ်ပါတယ်။ လွှတ်တော်တွေ ဘယ်တော့ခေါ်မလဲဆိုတာနဲ့ ပတ်သက်ပြီး တော့ ဥပဒေကြမ်းတွေရရှိတဲ့ အရေအတွက်နဲ့ အရေးကြီးမှု အခြေအနေပေါ်မှာ မူတည်ပါတယ်။ ဥပဒေကြမ်းတွေက ပြည်ထောင်စုအဆင့်တွေက ရေးဆွဲ ပြီးတော့ တင်ပြလာမှာ ဖြစ်ပါတယ်။ တင်ပြလာတဲ့အခါမှာ ဥပဒေကြမ်းကော်မတီက ဒါတွေစိစစ်မယ်။ စိစစ်ပြီးတော့ လွှတ်တော်မှာ ဆွေးနွေးဖို့ လိုပြီဆို တဲ့အချိန်မှာ လွှတ်တော် ခေါ်ရမယ်။ အမျိုးသားလွှတ်တော်ခေါ်မယ်။ ပြည်သူ့လွှတ်တော်ခေါ်မယ်။ ဒီလွှတ်တော်နှစ်ရပ်လုံးက သဘောတူတယ်ဆိုရင် ပြည်ထောင်စု လွှတ်တော်က သဘောတူတယ်လို့ မှတ်ယူရမှာ ဖြစ်တဲ့အတွက် ပြည်ထောင်စုလွှတ်တော်သည် ခေါ်ယူဖို့လိုအပ်ခြင်း ရှိချင်မှ ရှိပါလိမ့်မယ်။ ပြည်ထောင်စုလွှတ်တော် ဘယ်အချိန်ကျမှ ခေါ်ဖို့လိုအပ်မလဲဆိုရင် ပြည်ထောင်စုလွှတ်တော်မှာသာ ဆွေးနွေးရမယ့် အချက်များရှိပါတယ်။ ဒီကိစ္စများပေါ်လာတဲ့အခါမှာ ပြည်ထောင်စုလွှတ်တော် ခေါ်မယ်။ အမျိုးသားလွှတ်တော် နဲ့ ပြည်သူ့လွှတ်တော်နှစ်ရပ်က သဘောညှိနှိုင်းလို့ မရဘူး။ တူညီမှု မရှိလို့ ပြည်ထောင်စုလွှတ်တော် မှာ ဆုံးဖြတ်ရမယ်ဆိုရင် ပြည်ထောင်စုလွှတ်တော်ခေါ်ပါမယ်။ အခု ဒီမှာ အမြဲတမ်းကော်မတီ (၄)ရပ် ဖွဲ့စည်းထားပြီး ဖြစ်ပါတယ်။ ဒီကော်မတီများ ဟာ ခန့်မှန်း ခြေအားဖြင့် ဧပြီလ တစ်လလုံး တော့ နားကြမှာ ဖြစ်ပါတယ်။ ဒါကတော့ မြန်မာနိုင်ငံရဲ့ အားလပ်ရက် ပဲ ဖြစ်ပါတယ်။ အဲဒီနောက် မှာတော့ သင့်တင့်တဲ့အချိန်မှာ ပြန်လည်စုစည်းပြီးတော့မှ မိမိတို့ ရဲ့လုပ်ငန်းတာဝန်တွေကို ကျယ်ကျယ်ပြန့်ပြန့် ထမ်းဆောင်နိုင်အောင် လေ့လာခြင်း၊ လိုအပ်သလို ဆက်လက်

ဆောင်ရွက်ခြင်း လုပ်ငန်းတွေ လုပ်ကြရမှာ ဖြစ်ပါတယ်။ အခုလို နိဂုံးချုပ်လိုက်တဲ့အခါမှာ တစ်ချို့လည်း မေးခွန်းတွေ ၊ အဆိုတွေ ကျန်ချင်လည်း ကျန်နေပါလိမ့်မယ်။ ဒီလွှတ်တော်မှာ မကျန်ရင် ပြည်ထောင်စုလွှတ်တော်မှာ ကျန်ရင် ကျန်ပါ လိမ့်မယ်။ တစ်ချို့သော မေးခွန်းတွေ အဆိုတွေက ဘာကြောင့် ပယ်လိုက်ရသလဲဆိုတာ ဥက္ကဋ္ဌ အနေနဲ့ ပြန်လည်ရှင်းလင်းတင်ပြဖို့ မလိုပါဘူး။ သို့ သော်လည်း လွှတ်တော်ကိုယ်စားလှယ် များ သိရှိပြီးတော့ နောင်ကို ဆောင်ရန်၊ ရှောင်ရန်တွေ မှတ်သားနိုင်အောင် စစ်ချင်းအချိန်မှာ ပြည်ပအသံလွှင့်ဌာနတွေကို မိမိတို့မေးမယ့် မေးခွန်းတွေ၊ တင်ပြမယ့်အဆိုတွေ ပြောကြဆိုကြတဲ့အတွက် နည်းဥပဒေအရ ဒါတွေသည် ဥက္ကဋ္ဌက ခွင့်ပြုခြင်းမရှိသေးမီ သတင်းထုတ်ပြန်ရာ ရောက်တယ်။ ဒါကြောင့် ပယ်ပါတယ်။ မိမိကိုယ်တိုင်က ဆက်သွယ်ပြောကြားခြင်း မပြုသော်လည်း၊ မိမိပါတီက တစ်ယောက်ယောက်က နေပြီးတော့ ကျွန်တော်တို့ပါတီက ဒါတင်မှာပဲလို့ ပြောရင်လည်း တူတူပဲ အကျိုး ဝင်ပါတယ်။ ဆိုတော့ ဒီလိုဟာတွေ တစ်ချို့ဟာတွေ အရေးကြီးတဲ့ မေးခွန်းတွေ အဆိုတွေ ပါသွားပါတယ်။ မည်သို့ပင်ဖြစ်စေ၊ ဥက္ကဋ္ဌအနေနဲ့တော့ ဒီ ဥပဒေ၊ နည်းဥပဒေတွေကို တိတိကျကျ ကိုင်တွယ် ထိန်းသိမ်းဖို့ တာ ဝန်ရှိပါတယ်။ မေးခွန်းများ ၊ အဆိုများပြောတဲ့အခါမှာ ဥက္ကဋ္ဌကိုပဲ ခေါင်းစဉ် တပ်ပြီးတော့ ပြောရမယ်ဆိုတာနဲ့ ပတ်သက်ပြီး တော့လည်း ဒါတွေက ပါလီမန်အဆက် ဆက်က ဘာကြောင့် ကျင့်သုံးသလဲ။ နောင်ကျတော့ ကော်မတီ (၄)ရပ်က ပုဂ္ဂိုလ်များကို အချင်းချင်း ပြန်မေးတာတွေလည်း ဖြစ်လာပါတယ်။ ဒီလိုဖြစ်လာတဲ့အခါမှာ အချင်းချင်း ခေါင်းစဉ်တပ်ပြီး ပြန်မေးလို့ရှိရင် ရန်ဖြစ်တတ်ပါ တယ်။ လှပန်လွှတ်တော်မှာ အချင်းချင်းထိုးကြ ကြိတ်ကြတာ ဖြစ်ဖူးတယ်။ ကိုရီးယားလွှတ်တော်မှာလည်း ဒီလိုပဲ ရုန်းရင်းဆန်ခတ် ဖြစ် ဖူးတယ်။ ကျွန်တော်တို့ လွှတ်တော်မခေါ်ခင် (၁၅)ရက်လောက်က ယူကရိန်းလွှတ် တော်မှာ လွှတ်တော်ကိုယ်စားလှယ် များ တစ်ယောက်နဲ့ တစ်ယောက် ကုလားထိုင်နဲ့ပေါ် က်တာ (၂၂)ယောက် ဆေးရုံတက်သွား ရတယ်။ ဒါကြောင့်မို့ လို့ အားလုံးသည် ဥက္ကဋ္ဌဆီကပဲ တစ်ဆင့်သွားရတယ်။ ဥက္ကဋ္ဌကိုပဲ ပြောရ မယ်။ အချင်းချင်း မပြောရဘူး။ ဒီလို အစဉ်အလာတွေ ဖြစ်လာပါတယ်။ နောက်တစ်ခုကတော့ တတ်နိုင်သမျှ ရုံးသုံးဘာသာစကားဖြစ်တဲ့ မြန်မာဘာသာ စကားနဲ့ပြောရမယ်။ တက် ရောက်တဲ့ ပုဂ္ဂိုလ်တွေက မြန်မာဘာသာစကားကတော့ အားလုံးနားလည် တတ်ကျွမ်းတယ်လို့ ယူဆ ပါတယ်။ ဒါကြောင့်မို့လို့ တတ်နိုင်သမျှ မြန်မာလိုပဲ ပြောရမယ်။ သို့သော် ဒါနဲ့ ပတ်သက်လို့ မော်တော်ကားကို မြန်မာလို ပြန်ပြောရမယ် မဆိုလိုဘူးဆိုတာလည်း စောစောကပြောထားပြီး

ဖြစ်ပါတယ်။ ခုပြီးဆုံးသွားတဲ့ အမျိုးသား လွှတ်တော်မှာ အောင်အောင်မြင်မြင်နဲ့ ဆောင်ရွက် နိုင်ခဲ့တာရှိတယ်။ သို့သော်လည်း စောစောက မှာလိုက်တဲ့ အချက်(၄)ချက်က မပြည့် ဝသေးတဲ့ အတွက် တွင်ကျယ်မှု သိပ် ရှိချင်မှ ရှိမယ်။ နောင် လွှတ်တော်တွေမှာ တွင်တွင်ကျယ်ကျယ် ဖြစ်အောင်လုပ်ဖို့ လိုပါတယ်။ နောက်တစ်ချက်ပြောဖို့ကတော့ နည်းဥပဒေမှာ ဥပဒေကြမ်း တင်သွင်းခြင်းနှင့် ဥက္ကဋ္ဌက ခွင့် ပြုသောကိစ္စမှအပ နှုတ်ဖြင့်သာ တင်ပြရမည်။ ပြောဆိုရမည် ဆိုတာရှိတယ်။ ဒါ လိုက်နာရမယ်။ ဒါတွေလည်း အကြောင်းရှိလို့ ယခင် ယခင် ဗြိတိသျှ ပါလီမန် ကအစ အကုန်လုံး အစဉ်အဆက်လိုက်နာပြီးတော့ ဆောင် ရွက်ခဲ့တာ ဖြစ်ပါတယ်။ ဒီနေ့ ကမ္ဘာ့ လွှတ်တော်တွေအားလုံး ဒီလိုပဲ လိုက်နာကြပါတယ်။ ပြင်ပက ရေးခဲ့တဲ့ကိစ္စ လာဖတ်ပြတာမျိုး၊ မိမိရဲ့ရင်ထဲ၊ နှလုံးထဲ၊ ဦးနှောက်ထဲက ခံစားချက်နဲ့ ပြောတာမျိုး မဟုတ်ဘဲနဲ့ ဒီလိုဖြစ်နေ တာ အသက်မဝင်တာမျိုး၊ ဒီလိုမဖြစ်အောင်လည်း ပါပါလိမ့်မယ်။ နောက်ကို မဖတ်လို့ မဖြစ်ဘူးဆိုရင် ခွင့်တောင်းပါ။ ခွင့်ပြုပါမယ်။ ဒါလွှတ်တော် စတဲ့အချိန်တုံးကလည်း ပြောထားတာ ရှိပါတယ်။ ဥပဒေကြမ်းတင်သွင်းတဲ့ကိစ္စက လွဲလို့ရှိ ရင် ကျန်တဲ့ကိစ္စမှာ အချက်အလက် တွေ ပါတယ်။ စာရွက်အတိုလေး၊ အသေးလေး တွေ၊ မှတ်စုစာအုပ်လေးတွေ ဒီလို ဟာလေးတွေ ကို င်လို့ရ ပါတယ်။ ဒါတွေ နည်းနည်းပါးပါး ကြည့်လို့ရပါတယ်။ လုံးကောက်လျောက်ရေးပြီးတော့ မှတ်တာမျိုး မဟုတ်ဘဲနဲ့ ခုလည်း လွှတ်တော်ကိုယ်စားလှယ် တော်တော်များများဟာ အလွတ် ပဲ ပြောသွားတာရှိပါတယ်။ တစ်ချို့လည်း စာရွက်ကိုင်ပြီးတော့ ဖတ်တယ်။ ဖတ်တာကို ခွင့်တောင်းခြင်းမရှိတဲ့ ပုဂ္ဂိုလ်တွေလည်း ရှိပါတယ်။ နောက်တစ်ချက်ကတော့ စည်းကမ်းနဲ့ ပတ်သက်လို့ရှိရင် တိတိကျကျလေးဖြစ်ဖို့ လိုပါတယ်။ လွှတ်တော်ထဲမှာ နေရာ ရွှေ့ထိုင်လို့လည်း မရပါဘူး။ နေရာ ရွှေ့ထိုင်လို့ ပြောတာမဟုတ်ပါဘူး။ အစဉ်အလာတွေကို ပြောတာပါ။ ခေါင်းပေါင်းနဲ့ ပတ်သက်လာလို့ရှိရင် ခေါင်းပေါ် င်းချွတ်ထားလို့ မရဘူး။ ခေါင်းပေါင်းအားလုံး ဆောင်းထားရမယ်။ ဒါ သတ်မှတ်ချက်ပါ။ တိုင်းရင်းသားတွေလည်း ချွတ်ထားလို့ မရဘူး။ တိုင်းရင်းသားလည်း တိုင်းရင်းသား သက်ဆိုင်ရာခေါင်းပေါင်း၊ ခေါင်းပေါင်းမပါတဲ့ ပုဂ္ဂိုလ်က ကိစ္စမရှိပါဘူး။ ခေါင်းပေါင်းပါတယ် ဆိုရင်တော့ ဆောင်းထား ရမှာပဲ။ ဒါလေးတွေတော့ အပေါ်ကနေ အကုန်မြင်နေ၊ တွေ့နေတဲ့အတွက် တစ်ချို့လည်း ချွတ်ထားတာတွေရှိတဲ့အတွက် မှာကြားရတာ ဖြစ်ပါတယ်။ မနက်ဖြန်မှာ ပြည်ထောင်စုလွှတ်တော် အစည်းအ ဝေးရှိပါလိမ့်မယ်။ အမျိုးသားလွှတ်တော် အနေနဲ့တော့ အမျိုးသား လွှတ်တော် ကိုယ်စားလှယ်အားလုံး ဘေးမသိ

ရန်မခဘဲနဲ့ မိမိတို့ လိုရာခရီးရောက်ပြီးတော့ ဆန္ဒတွေ ပြည့် ဝကြပါစေလို့ မေတ္တာပို့သ၊
နှုတ်ခွန်းဆက်သရင်းနဲ့ နိဂုံးချုပ်ပါတယ်။ ဒီနေ့ အမျိုးသားလွှတ်တော်ပုံမှန်အစည်းအဝေး
ကျင်းပပြီးစီးကြောင်း ကြေညာပါတယ်။ (ဩဘာသံများ)

အချိန်၊ ၁၂:၄၀။

အခမ်းအနားမှူး၊ ။ အမျိုး သားလွှတ်တော်ဥက္ကဋ္ဌကြီး ပြန်လည်ထွက်ခွာပါပြီ
ခင်ဗျား။

အခမ်းအနားမှူး၊ ။ အားလုံး ပြန်လည် ထွက်ခွာနိုင်ပါပြီ ခင်ဗျား။

[ပထမအကြိမ် အမျိုးသားလွှတ်တော် ပုံမှန်အစည်းအဝေး ၁၂:၄၀ နာရီတွင်
ကျင်းပပြီးစီးပါသည်။]